

لوئیس ہارون، ایمان، فاطمہ، شائستہ، شہناز، سیدہ، زہرا، سہیلہ

روزی سایت

# ثانا سلم - زہر سلم



شہناز خلیق نثر بیانی

ئابدۇخالىق ئۇيغۇر  
 لۇتپۇللا مۇتەللىپ  
 ئاچىل  
 يىللارغا جاۋاب  
 نىمىشەھت ئەرمىيا ئېلى سايرامىي  
 ئالدىدا  
 ئابدۇرېھىم ئۆتكۈر  
 ئۆمۈر مەنزىللىرى  
 تېپىپجان ئېلىيېف  
 تۈگمەس ناخشا  
 مۇھەممەد رەھىم  
 جان تەسەددۇق  
 مۇھەممەتجان راشىدىن  
 ئانا تاغلار  
 بوغدا ئابدۇللا  
 قەدىمىي يارغولدا كەچ كۈز  
 روزى سايىت  
 ئانا تىلىم — زەر تىلىم  
 ئوسمانجان ساۋۇت  
 زېمىن قەسىدىسى

ISBN 978-7-228-11687-4



9 787228 116874 >

定价: 12.00 元




ئۇيغۇر ھاۋىزىنى زامان ئاقا ئالىق شائىرلىرىنىڭ شېئىرلىرىدىن تەمىن ئالدىمۇ



روزی سایت

# ئانا تىلىم - زەر تىلىم



شىنجاڭ خەلق نەشرىياتى

图书在版编目(CIP)数据

我的黄金母语：维吾尔文/肉孜·沙依提。—乌鲁木齐：  
新疆人民出版社，2008.6（2009.2 重印）  
ISBN 978—7—228—11687—4

I. 我… II. 肉… III. 诗歌—作品集—中国—当代—  
维吾尔语（中国少数民族语言）IV. I 227

中国版本图书馆 CIP 数据核字（2008）第 081052 号

---

作 者	肉孜·沙依提
编 者	牙里坤·肉孜
责任编辑	艾则孜·吐尔迪
责任校对	阿依古丽·古丽夏尔
特约校对	阿依古丽·亚森
封面设计	艾克拜尔·沙力
出版发行	新疆人民出版社
地 址	乌鲁木齐市解放南路 348 号
电 话	0991—2827472
邮政编码	830001
印 刷	新疆新华印刷二厂
经 销	新疆维吾尔自治区新华书店
开 本	880×1230 毫米 1/32
印 张	3.875
插 页	4
版 次	2008 年 7 月第 1 版
印 次	2009 年 2 月第 2 次印刷
印 数	5001—8000 册
定 价	12.00 元

---

## نەشرىياتتىن

شائىر روزى سايت 1944 - يىلى 9 - ئايدا خوتەننىڭ گۇما نا- ھىيسىگە قاراشلىق شەيدۇللا دېگەن يېرىدە سايتتاخۇن ئىسىملىك كونا ئەسكەر ئائىلىسىدە تۇغۇلغان . 1951 - يىلى ئۇلارنىڭ ئائىلىسى خوتەن شەھىرىگە كۆچۈپ كىرگەن . روزى سايت 1958 - يىلىغىچە خوتەندە باشلانغۇچ ، ئوتتۇرا مەكتەپلەردە ئوقۇغان . سايتتاخۇننىڭ ئائىلىسى تار- قاقلاشتۇرۇلۇپ (سۇسەن بولۇپ) ، خوتەننىڭ بۇزاق يېزىسىدىكى جاي كەنتىگە ماكانلاشتۇرۇلغاندا ، روزى سايت دېھقانچىلىق بىلەن شۇ- غۇللانغان . 1962 - يىلى خەلق ئوقۇتقۇچىسى بولغان . كېيىن يەنە دېھ- قانچىلىق قىلغان . 1973 - يىلى قەشقەر پېداگوگىكا ئىنستىتۇتىنىڭ تىل- ئەدەبىيات فاكۇلتېتىغا ئوقۇشقا كىرگەن . 1976 - يىلى ئوقۇشنى پۈت- كۈزگەندىن كېيىن ، خوتەندە ئوتتۇرا مەكتەپ ۋە دارىلمۇئەللىمىندە ئو- قۇتقۇچىلىق قىلغان . 1980 - يىلىدىن باشلاپ «يېڭى قاشتېشى» ژۇرنى- لىدا مۇھەررىرلىك قىلغان . 2001 - يىلى 9 - ئايدا كېسەللىك سەۋەبى- دىن 57 يېشىدا ئالەمدىن ئۆتكەن .

روزى سايتنىڭ ئەدەبىي ئىجادىيەت پائالىيىتى 1973 - يىلى «قەشقەر گېزىتى»دە ئېلان قىلىنغان «دېھقانمۇ داشۆگە كىردى» ناملىق شېئىرى بىلەن باشلانغان . شۇنىڭدىن تارتىپ ھازىرغىچە ئۇنىڭ نۇرغۇن شېئىر - داستانلىرى ئېلان قىلىنغان . ئۇ يەنە «بارات يازغان ھېكايە» قاتارلىق بىرقانچە پارچە نەسرېي ئەسەر يازغان . ئۇنىڭ «يىپەك يولىدا نورۇز»، «يۇرۇڭقاش ۋادىسىدا شادلىق» قاتارلىق تېلېۋىزىيە بەدىئىي فىلىملىرىنىڭ سېنارىيىسى شىنجاڭ تېلېۋىزىيە ئىستانسىسى تەرىپىدىن سۇ-

رەتكە ئېلىنغان .

روزی سایتىنىڭ بەزى ئەسەرلىرى مەملىكەت ھەم ئاپتونوم رايون دەرىجىلىك مۇكاپاتلارغا ئېرىشكەن، ئۆزىمۇ بىرقانچە قېتىم ئاپتونوم رايون ۋە ۋىلايەت دەرىجىلىك مۇنەۋۋەر مۇتەخەسسسى بولۇپ باھالانغان .

روزی سایتىنىڭ ھازىرغىچە نەشر قىلىنغان ئەسەرلىرىدىن «قاشتېشىنىڭ رىۋايىتى»، «بۇ قىز كىمنى تاللىسۇن»، «مەرھابا»، «مۇھەببەتتىن پۈتكەن ناخشىلار»، «پاھ، دېھقاننىڭ ھەيكىلى» ناملىق شېئىر ۋە داستانلار توپلىمى بار. ئۇنىڭ دېھقانلار تېمىسىدا يازغان بىر تۈركۈم شېئىرلىرى ئەينى يىللاردا يېزىلاردا يۈرگۈزۈلگەن بەزى «سول» سىياسەت-لەر كەلتۈرۈپ چىقارغان بەزىبىر ئاقىۋەتلەرگە قارىتىلغان . بۇ شېئىرلار ئۇنىڭ لېنتىسىغا ئېلىنىپ، «دېھقان بولماق تەس» دېگەن نامدا نەشر قىلىنىپ تارقىتىلغاندىن كېيىن، زور تەسىر قوزغىغان . ئۇ ۋاپات بولغاندىن كېيىن مىللەتلەر نەشرىياتى «روزی سایت شېئىرلىرىدىن» (ئىككى توم) دېگەن نامدا ئۇنىڭ بىر تۈركۈم شېئىرلىرىنى نەشر قىلدى . بۇ كىتابقا شائىر روزى سایتىنىڭ ۋەكىللىك خاراكتېرىگە ئىگە بىر تۈركۈم مۇنەۋۋەر شېئىرلىرى تاللاپ كىرگۈزۈلدى .




## مۇندەرىجە

- 1 ..... مېنىڭ شېئىرىيەت مىزانىم
- 2 ..... ئىككى ئايەت بەك يامان
- 3 ..... سوراڭ
- 4 ..... ئوكسۇمەس
- 5 ..... بىر مۇنچە
- 6 ..... ئۇيغۇر قىزى
- 8 ..... ئالسا ئىكەن پەرۋايىغا
- 9 ..... تاپىدىم
- 12 ..... پۇل دېگەن نەرسە
- 18 ..... توھناق گەپ
- 22 ..... مىللىتىمگە بىر سۆز
- 23 ..... ئاھ، مېنىڭ مىللىتىم
- 27 ..... ئەللىك ياشقا توشقان كۈنۈمدە
- 28 ..... قانۇنىيەت
- 29 ..... مىللەتلەر باراۋەر، قانۇن مۇقەددەس
- 31 ..... نورۇزنامە
- 36 ..... ھايات كىتابى
- 37 ..... ھەيرانمەن
- 38 ..... يەنە كەلمەيمىز ئالەمگە
- 40 ..... ئۆزۈمگە نەسەت
- 42 ..... پاھ، دېھقاننىڭ ھەيكىلى
- 47 ..... دېھقان دادام

52	دېھقاننى ئالدىغا سېلىۋالدى ئىش
59	ئۆستى
62	دېھقان دەيدۇ ...
66	شېئىرىي ئاخبار
69	روھنى پاكلاش تەسى
74	دېھقان
75	بەزىلەر، ئەي بەزىلەر ...
78	سۆيۈملۈك دېھقان
84	نەزم
85	ئەر دېمە
86	كېسۋەتمە ئۆرۈم چېچىڭنى
89	ئەقدە قانچە چىڭ بولسا
90	بول
91	قەسەم
92	شېئىر ۋە شائىر
93	روھى نابۇتلۇق بۆلەكتۈر
94	بولغۇسى
95	تارىمغا نەزەر
96	سېلىشتۇرما
97	بىر سائىلنىڭ رسالىسى
99	بېغىشلىما
100	قىش پەسلىدە ئىككى تەمەچ
102	تەڭرىتاغ، تارىمدا سىر، كەچمىش تولا
109	گەۋلاد غېمى
112	ئوغلۇمغا
113	گارتۇقچە
114	يېشىڭ ئاتمىشقا قىغىدايىدى ...
115	ئانا تىلىم - زەر تىلىم
118	يار ماڭا ۋىجدان يولى

## مېنىڭ شېئىرىيەت مىزانىم

سۆيگىنىم شېئىر، بۇ كەسپى ئىشتىياقتىن كەچمىدىم،  
كۆيگىنىم ئارۇز ۋە زىن، شۇ ئوت - پىراقتىن كەچمىدىم .  
باغۇبوستانلارنى كەزدىم «پائىلاتۇن» غا مىنىپ،  
«بەھرە» لەردىن بەھرىلەنگەندە تۇراقتىن كەچمىدىم .  
بولسا رەختىڭ، تون كىيەمسەن ياكى كەمزۇل، ئىختىيار،  
نۇسخا ئاللاش بىر شەكىل، مەزمۇن - پۇراقتىن كەچمىدىم .  
«يېڭىلىق» دەپ چاپتى خەقلەر «كونا» ياقماي كۆڭلىگە،  
ئىزدىدى ئۆرنەك بۆلەك قىتئە - پىراقتىن، كەچمىدىم .  
ئېيتتى: بەش يۈز يىلدىن ئاشتى بىر قېلىپتا بۇ نەزم،  
كۆچمىسەك بولمايدۇ قىغىر ئولتۇراقتىن، كەچمىدىم .  
مۇشت كۆتۈردى تەلۋە داۋرالڭ، تارتتى تىغ ئىنكارچىلىق،  
چىقىمدى ئىنكارغا لايىق ئوق ياراغدىن، كەچمىدىم .  
«يا ئېچىشسۇن، يا قېچىشسۇن، بولمىسا ئۇ شېئىر ئەھەس!»  
دەپ نەۋائىي پەرلىگەن بۇ شام چىراغدىن كەچمىدىم .



## ئىككى ئاپەت بەك يامان

ئىككى ئاپەت بەك يامان — زالم بىرى، «ئالم» بىرى،  
زالمى ئەر كنى بوغار، ۋاھ، «ئالمى» روھنىڭ كىرى .  
ئىككىسى گەر ھەمتاۋاق، يوق يۇرتتا شادلىقتىن ئەسەر،  
كۈلكە يىتكەي، باغنى چۈمكەر «ئىت - مۈشۈك» نىڭ خىر - خىرى .  
ئالمىدىن پەتۋا بار، زالمىدىن مۇشت، تىپىك،  
كۆر، بۇ ھالدا كۆپ جاھاننىڭ يامغۇرىدىن گۈلدۈرى .  
زۇلمى زالم خۇددى خۇسراۋ بار بىساتى ھەيۋە، دوق،  
ساختا ئالم گەپچى - نەپچى - نەقلا مەستان كەمپىرى<sup>①</sup> .  
بىرنىڭ كۈچ - قەھرى — پاي چەك، نە ئامالنىڭ ئالمىساڭ،  
بىرنىڭ مىكرى جازانە ئەھلىنىڭ تەشۋىق دەرى .  
ئاۋۇ «چۈشتە چىقتى ئاي!» دەر، ماۋۇ يۇلتۇزنى چاتار،  
كەشىپ، كارامەت دەر يورۇقتا ئاينى كۆرگەنلىك سىرى . . .  
گەر تىلەك شۇ: دىل ئازادە، بەختىيار، ئەر كىن ياشاش،  
تاغغا ياق مەڭزىڭنى، ھەق بولسۇن مۇرادىڭ دىلىبىرى .  
يۇل چىمەندىن خار تىكەننى، بەلكى قول پەنجەڭ قانار،  
ئەمما ھالى ۋاي تىكەنلىك بولسا گۈلشەن تەقدىرى .  
روزى، سەن سۆزلە مۇدام بۇ ئىككى ئاپەتتىن قوشاق،  
پەيلى زالم، ساختا ئالمىدىن خەلق يۇرسۇن نېرى !

① مەستان كەمپىر - ئۇيغۇر خەلق داستان - چۆچەكلىرىدىكى ھىيلىگەرنىڭ ئوبرازى .

## سوراك

بۇ جاھان جەبرۇ جاپاسن كۆڭلى ۋەيراندىن سوراك،  
دوزىخى زۇلمەتنى كۆرگەن بەختى كۆمراندىن سوراك .  
مۇددىئا بولسا ئىشق شەمشادىنى پەرۋىش قىلىش،  
قاغدىلىپ تاشلاپ يوپۇرماق شېخى قالغاندىن سوراك .  
«نە ئۈچۈن بۇلبۇل پىراق ھىجرىدە؟» بىلمەك بولسىڭىز،  
باغرى زەرداب، ئاھلىرى ئوت، بەختى يانغاندىن سوراك .  
مەيلىڭىز بولسا مۇھەببەت سىرنى ئۇقماق ئۈچۈن،  
نۇرنى دەپ ئوت - شامدا كۆيگەن جىسمى خار جاندىن سوراك .  
گەر لېۋى گەز - گەز بۇ چاڭقاق ھالىنى ئەيىب ئەتسىڭىز،  
ئۆزىڭىز تەشنىبى لەۋ بولغان چىغى ئاندىن سوراك .  
«كىم سېنى قويغان بۇ كۈن - ھالغا» دېمەكچى بولسىڭىز،  
ئەل بىلەن ھىچ كارى يوق خاندىن ۋە دەۋراندىن سوراك .  
گەر دەلىل لازىم ئىكەن، كۆزنى ئېچىڭ، بىزنى تېپىڭ،  
تاشقا چۈشكەن چىنە يانغىغ كۆڭلى سۇنغاندىن سوراك ! . . .



## ئۆكسۈمەس

ئەي ياران، شەكلەنمە ئالەمدىن، ھىدايەت ئۆكسۈمەس،  
چىن مۇھەببەت، ياخشىلىق، مېھرۇ ھىمايەت ئۆكسۈمەس .  
نەپسى شەيتان، روھى چىركىن ساختىپەزلەر بىر ئوچۇم،  
«بىر ئوچۇم» لار پەيلىدىن بەلكى جىنايەت ئۆكسۈمەس .  
رنزقى مەسكىنىڭ رەزىللەر ئەيشىگە يەمدۇر، شۇڭا  
قانچە چەك قويغانسىرى ئاۋۇپ خىيانەت، ئۆكسۈمەس .  
«ئەپقېچىپتۇ، يەپ قېچىپتۇ، سېپ قېچىپتۇ . . .» ۋەزىزۇھا،  
ئون ئېغىزنىڭ توققۇزدىن شۇ ھېكايەت ئۆكسۈمەس . . .  
بىر قاراشقا چەرخى گەردۇن تەتۈر ئايلىنىشى بۇ دەم،  
توختىغاي ئۇ قانچە ئايلىنسۇن، ناھايەت ئۆكسۈمەس .  
نەۋباھارلىق تاغدا چەشمە شىلدىرى فونتان ياسار،  
پەزلى پاكلىق، قەلبى ئاقلىق دەۋرى غايەت، ئۆكسۈمەس،  
ئوڭنى تەتۈر تالغاقتىڭ قىسمىتى شەرمەندىلىك،  
ئەلنى شاد ئەتمەككە، بىل، پەرھان - ئىنايەت ئۆكسۈمەس !



## بىر مۇنچە

ھاياتلىق تەكتى دىشۋار، بىل، ئۇنىڭ غوۋغاسى بىر مۇنچە،  
سۆيۈك، مېھرىمۇ بار شۇنچە، مىكىر - ئىقۋاسى بىر مۇنچە .  
قۇچاقلايدۇ جاپاسىدا، پىچاقلايدۇ «ۋاپا»سىدا،  
ئېسىل بەرناسغا يانداش رەزىل، لەقۋاسى بىر مۇنچە .  
كېمەڭ چۆككەندە ھەمدەم يوق، كېسەل تەگكەندە مەلھەم يوق،  
سۇغا زار چاغدا سەن، بابايدىغان غەۋۋاسى بىر مۇنچە .  
مۇھەببەت دەشتىدە يېگانە يۈرسەڭ، باقمىغاي دىلبەر،  
كېيىك چاغلان سېنى ئوۋلايدىغان ئوقىياسى بىر مۇنچە .  
تۆرەلگەندىن «ياغاچ ئات»قا مىنىشنىڭ مەنزىلى بىردەم،  
بېسىپ ئۆتكەن يولۇڭنىڭ ئەگرىسى، تۈز - راسى بىر مۇنچە .  
شۇڭا روھى مەجەزىڭنىڭ قارارى گاھ تەۋازۇدا<sup>①</sup>،  
تۇرۇپ رايىش، تۇرۇپ تەرسا، يەنە سەپراسى بىر مۇنچە . . .  
ئۆمۈر داستانلىرى پۈتكەي يارەنلەر ئارزۇ - ئارماندا،  
ئوقۇپ كۆرسەڭ، ئۇنىڭ بەرھەق «ئىست، ئاپلا! . . .»سى بىر مۇنچە .



① تەۋازۇ -- كىچىك پېشىللىق، كەمتەرلىك .

## ئۇيغۇر قىزى

كۆر، ئەنە بىر قىزكى، چېبرى، مېھرى نۇر، ئاتەش ئۆزى،  
زىلۋا بوي، سەرۋى بەدەن، چولپان كەبى پارلار كۆزى .  
قاشلىرى قىيغان قەلەمدەك، كىرىپكى تال - تال يىپەك،  
مەڭزى ئانار، لېۋى ياقۇت، خۇددى ئاي رۇخسار - يۈزى .  
قاڭشىرى چىمداپ چىقارغاندەك گويما، چىشى سەدەپ،  
ھەم ئۇزۇن، ھەم توم، قارا سۇمبۇل چېچىنىڭ ئەڭگىزى .  
چامدىشى ئوخشار كېيىككە، كۈلكىسى بۇلبۇل مىسال،  
شەرم - ھايالىق باقمىشى، شۇنچە ئەدەپلىك گەپ - سۆزى .  
سۆيگۈگە سادىق، ۋاپالىق، قەلبى ئاپتاپتەك تازا،  
ئاچقۇزار خۇش ھىد چېچەكنى گۈل قولى، باسقان ئىزى .  
ناخشا ئېيتسا، تاڭ ساباسى ئۇيقۇسىدىن ۋاز كېچەر،  
چالسا دۇتار، شوخ ئۇسسۇلغا دەسسەگەي كۆك يۇلتۇزى .  
كۆڭلىكى تونىنىڭ قاناتى، دوپپىسى - رەڭدار چىمەن،  
چىڭكىنى ياغلىق دېمەك، ئىپپەت - نوھۇسنىڭ ئەندىزى .  
«پاھ، ئايالى ئاي تۇغامدۇ؟ . . .» دەيدۇ كۆرگەنلەر ئۇنى،  
جەننەتۈل - فەردەۋسۇ يوق بۇ كەبى ئۇزنىڭ ئۆزى!  
«سەرت سىياقى شۇنچە، ئەمما كۆڭلى قانداق؟» دەرسلەر،  
ئۇ - ئەقىل، ئەخلاق، لاتاپەتتە جاھاننىڭ يالغۇزى!

ئىچ - تېشى ئوخشاش كۆزەلنىڭ نەرىپى بولدى زىكىر ،  
كىم دېسەڭ، ئۇ مەرد، غۇرۇرلۇق شەرق گۈلى — ئۇيغۇر قىزى!

1984 - يىلى مارت، خوتەن



## ئالسا ئىكەن پەرۋايىغا

نادان ئەردىم بېرىلگەندە كۆڭۈلنىڭ رايىغا، دوستلار،  
نەزەر سالماي يۈكۈرگەندە ئۆمۈرنىڭ ۋايىغا، دوستلار .  
ئۇدۇلنى پەرق ئېتىپ ماڭماي، چىغىرنى بويلىدىم بىر چاغ،  
پىسەنت قىلماس ئىدىم دەۋەت ئېتىلسە سايىغا، دوستلار .  
«ئۇچۇش» مەستانىسى بولدۇم، «قونۇش» نى قىلچە ئويلاشماي،  
چۈشەندىم سەل كېيىن، پاتتىم نادانلىق لايىغا، دوستلار .  
ھەقىقەت قامچىسى تەڭدى، ئېگىپ باش ئاڭا بويسۇندۇم،  
زاماننىڭ ئۆتىشى ياندى ئۆزىنىڭ جايىغا، دوستلار .  
ئەقىل ئاقساق ئىمىش ئەسلىي، كېلەرمىش ۋاقتى ئۆتكەندە،  
شۇ «ئاقساق» لىق يۈگۈرتۈپتۇ مېنى «ھاي - ھاي» غا، دوستلار .  
كېچىكسەممۇ چۈشەندىم توغرا - سەھۋەننى، شۇڭا ئەمدى  
قەدەم رۇسلاشتا تەلپۈندۈم يورۇق يول - غايىغا، دوستلار .  
ئىشەن يۇرتۇم، ۋۇجۇدۇمدىن شۇ ئازغۇنلۇق دېغى يىتكەي،  
تىكەرمەن گۈل گۈزەللىكتىن دىلىم سەھراسىغا، دوستلار .  
ناماقۇللۇق پۇشايمانم، ئىرادەمنى نەزم قىلدىم،  
خۇشالمەن، ئەل بۇنى ئالسا نەزەر - پەرۋايىغا، دوستلار .

1987 - يىل ئاپرېل، خوتەن

## تاپمىدىم

شۇنچە يىل ئىچكەن ھاراقىتىن پايدا - مەنپەئەت تاپمىدىم،  
رومكا، شېشە ھەم قاۋاقىتىن باشقا ئۆلپەت تاپمىدىم،  
مەست - ئەلەسلىك ھوشۇمنى يۇتتى، يىتتى ھىممەت، تاپمىدىم،  
ئوڭ چېغىم ئاز، ئۇز گېيىم يوق، يۇرتتا ئىززەت تاپمىدىم،  
شۇ ھاراقىتىن ئۆز جېنىمغا قانچە كۆلپەت تاپمىدىم؟

ئىككى پۇل تاپسام، يۈكۈردۈم مەن قاۋاققا ھەر كۈنى،  
«ئەسسالام» دەپ كەلدى مەستلەر ئىز تاۋاپقا ھەر كۈنى،  
باش توخۇ چىللاقتا قايتىم ئۆي - قوناققا ھەر كۈنى،  
ئەتسى ئاچ - تارتىمىدى دىل ئاش - تاماققا ھەر كۈنى،  
گۆردىن ئاچقاندىك ئورۇقلاپمۇ، قانائەت تاپمىدىم .

«ئىچمىسەم زادى تۇرالمايمەن!» دېدىم، ئىچتىم ئۇنى،  
«ھاي؟!...» دېسە، بولدى جاۋابىم: «مەي - ئەمەس ئادەم خۇنى،  
تەۋرىمەيمىز بىر كىلو ئىچسە كىمۇ بىز ئۇنداق سۇنى،  
بىز تېخى ياش، ياش كۆڭۈل خالايدۇ ھەر دائىم شۇنى!...»  
تاپقىنىم تەلۋە كۆرەڭلىك، باشقا ھالەت تاپمىدىم .

يۈز گرام ئىچمەي تۇرۇپ شەيتان مەجەز نەسلىك بىلەن،  
كويغا چىقىم تىلىم كالۋالنىشپ تەسلىك بىلەن،

ئۇچرىسا قىزلار توسۇپ سەت سۆزلىدىم پەسلىك بىلەن،  
بۇلغىنىپ ياتتىم قۇسۇق ئۆزى دەۋام مەستلىك بىلەن،  
گاھ چاپان، گاھ تەلپىكىم يىتتى، دارامەت تاپمىدىم .

بىر كۈنى سىم تۇۋرۇكى بىرلە ئېلىشتىم قانغىچە،  
بىر كۈنى چاقنىم چىنە، چايدان، قازانۇ جامغىچە،  
بىر كۈنى يىرتتىم دېرىزە پەردە، يوتقان، خام . . . غىچە،  
بىر كۈنى تەپتىم ئۆيۈمنى قوشنىمىز بار تامغىچە . . .  
ھەي بۇ مەستلىكنىڭ زورى، ئۆزىگە دالالەت تاپمىدىم .

مەست چېغىمدا مەردلىكىم قوزغالسا خەجلىپ بارنى،  
ئۇن، ئوتۇن، پۇل — خەرج — خىراج قىسسا قىلالماي چارىنى،  
قۇتقۇزۇش، قەرز ئىلتىماسىدىن يېزىپ بەش پارنى،  
ئەكسىچە ئۇنتۇپ ئايال، پەرزەنتلىرىنى، ئىش — كارنى،  
«ئەسكى» دەپ ئالدىم ئاتاق، ئەلدە ئىناۋەت تاپمىدىم .


ئاخىر چىقتى بوران، موللاقلىدى ئۆيدە كېمە،  
سۆز تەلەپ قىلدى<sup>①</sup> خوتۇن، ئېيتتى: «ئېغىز ئۆمەللىمە! . . .»  
مەن دېسەم: «سەۋرى كېرەك، ئۆيىنى بۇزۇپ: <سۆز بەر> دېمە؟»  
ئۇ دېدى: «ئوڭلانمىدىڭ، تاقەت دېگەن چەكلىك نېمە!»  
نە ئامال، بولدۇم ساياق، جۇپتۇ ھارارەت تاپمىدىم .

چاققا ئاق كىرگەن تۇرۇپ چەك قويىمىغاچ ئىللەتكە مەن،  
بولمىدىم داخىل تېرىقچە ئىتتىبار، قىممەتكە مەن،  
تۇرمىدىم تەييار خەلق — ئەل ئالدىدا خىزمەتكە مەن،  
ئەمدى قانداق تىك قارايمەن يۇرتقا مەن، مىللەتكە مەن،  
دەمدىمەن پۇشتۇمغا: «مەي تاپتىم، كامالەت تاپمىدىم! . . .»

بولدى، بەس! ياندىم بۇ رايمىدىن، تاپاي ئەقلىمنى مەن،  
باشقىدىن تىكلەي زامانغا ماس قىلىپ قەدىمنى مەن،  
مەنىۋى ئۇزلۇقتا زىننەتلەي ۋۇجۇد - قەلبىمنى مەن،  
ھەم بېرەي دوستلارغا چىن دىلدىن قەسەم - ئەھدىمنى مەن:  
بولمىغايمەن قايتا رەسۋا، مەستتە قىممەت تاپمىدىم!

مەندە بولسا مەن تۈزەتتىم، سەندە بولسا ئويلىغىن،  
ئويلىساقلا پۈتمىگەي ئىش، توغرا يولنى بويلىغىن،  
تاشلا بەئىخلاقنى، دىلدا زەررىچە داغ قويىمىغىن،  
ھوش - ئەقلىنى ساق تۇتۇپ شان - تۆھپە قۇچ، ئوي ئوينىغىن،  
ئايغلا، ئەخلاق ئەرگە زىننەت، باشقا زىننەت تاپمىدىم!

1990 - يىل فېۋرال، خوتەن



① نەر - خوتۇن نىكاھتىن ئايرىلىپ كېتىشنى تەلەپ قىلىش «سۆز تەلەپ قىلىش» دېيىلىدۇ .

## پۇل دېگەن نەرسە . . .

پۇل ئەجەب نەرسە، چاتاق، پۇل بولمىسا،  
يوق مەئشەت، نام - ئاتاق، پۇل بولمىسا،  
كەڭ جاھانمۇ تار، دوزاخ، پۇل بولمىسا،  
تۇتمىقىڭ تەس ئۆي - ئوتاق، پۇل بولمىسا،  
كونا تاملىقتا قوناق<sup>①</sup>، پۇل بولمىسا .

بولسا پۇل، ھاجەتلىرىڭ مەقبۇل سېنىڭ،  
بولسا پۇل، قالمايدۇ ئېگىنىڭ جۇل سېنىڭ ،  
گۈل سېنىڭ، بۇلبۇل سېنىڭ، دۇلدۇل سېنىڭ،  
بەزمە، مەشرەپ - توي سېنىڭ، مەرغۇل سېنىڭ،  
يۈرگىنىڭ شۇ ئاچ قورساق، پۇل بولمىسا .

پۇل بىلەن كۆكلەيدۇ ئالەم سەبزە رەڭ،  
پۇل بىلەن ئۇ مەيدە قاقسا، بۇ كۆرەڭ،  
بولسا پۇل، بار «قاربي قۇرئان» دا سۈرەڭ،  
كىمنى پۇل تۇرغۇزدى جىم، كۆر، شوخ، تېرەڭ،  
كۆز چاپاق، چېبەرنىڭ ئاۋاق، پۇل بولمىسا .

«بولسا پۇل، جاڭگالدا شورپا» بەزىدە،  
«پۇلغا رۇستەم قۇل» شۇ پۇلنىڭ قەرزىدە،  
بەزىلەرنىڭ باغرى خۇن پۇل دەزىدە،  
پۇل ساقايتقاي بولسا دەرھال نە زېدە،  
كولىھاي گۆر — تاقاق، پۇل بولمىسا . . .

«پۇل - پۇچەك — قەغەز» پەقەت رەڭدار نېمە،  
«ئىت يېمەيدۇ بەرسە» شۇنداق خار نېمە،  
ھەجىمى ئالمقانچە، كۈچى داڭدار نېمە،  
شۇڭا پۇل كىمدە، قىلۇر ھالدار نېمە،  
ھەر قەدەمدە مىڭ تۈسۈك، پۇل بولمىسا .

كۆرگەنە، تاڭ سىڭغا پۇلسىز «نوم» قېنى؟  
بەردىمۇ «نوم»، قانچە قىلدى غوم، قېنى؟  
نۇشروانمۇ<sup>③</sup> بولسا يانچۇق توم، قېنى،  
ۋارقىراپ باققانمۇ ئامغا بوم<sup>④</sup> قېنى؟  
نەدە نەپ، ھەرقانچە باق، پۇل بولمىسا؟

پۇل نە كويغا سالمىدى نۇرغۇنلىنى،  
ئەقلىدىن ئازدۇردىغۇ «تۇيغۇن» لىنى،  
دەل شۇ پۇل «مىزان» غا ماس — ئۇيغۇنلىنى  
قىلدى رەت، جىم قويمىدى «تۇرغۇن» لىنى،  
بولدى يوللۇقلار مازاق، پۇل بولمىسا .

دوستنى دۈشمەن، يارنى يات ئەتتى شۇ پۇل،  
بىرنى موھتاج، بىرنى شاد ئەتتى شۇ پۇل،  
بىرنى قامچا، بىرنى ئات ئەتتى شۇ پۇل،  
مۈشكۈلاتنى قاتمۇقات ئەتتى شۇ پۇل،  
سۆيگۈگە يەتتى سىناق، پۇل بولمىسا .

پۇل تالاي پۇلپەزنى شۈك ئۇخلاتمىدى،  
پۇل چۈشەپ كۈندۈزمۇ جۆيلۈپ ياتمىدى،  
تاپتى پۇل، ئىنساپنى بىللە تاپمىدى،  
بىرنى ئون قىلسام دېدى، قۇت ئاتمىدى<sup>⑤</sup>،  
كەتتى پانىيدا ساياق، پۇل بولمىسا .

پۇل تۈپەيلى قان چېچىشتى نەچچىلەر،  
پۇلنى دەپ جان بەردى كۆپ بايۋەچچىلەر،  
ساتتى پۇل كۆزلەپ ئىمان بۇ بەچچىلەر،  
«ئىست!» دېيىشتى ھويىسىپت ھېكمەتچىلەر:  
«ھەي بۇ پۇل . . . ھېچكىم ئاڭا قۇل بولمىسا!

پۇل تېپىپ، پۇل تاپمىغانلا، «تۇف» ساڭا!  
پۇل تېپىپ، پەر قاقمىغانلار، «تۇف» ساڭا!  
پۇل يېقىپ، ئەل ياقمىغانلار، «تۇف» ساڭا!  
پۇل بېقىپ، ئەل باقمىغانلار، «تۇف» ساڭا!  
كۆرىمىز ئالەم ئۇزاق، پۇل بولمىسا . . .

پۇلنى تاپ، خەجلە كېرەمدەك كەڭرى سەن،  
يول ياسا، مەكتەپ ياسا، تۇر يەڭنى سەن!  
گەر تاسادىپ پۇل تۈگەپ، بىبەھرى سەن،  
ئەل پاناھىغا ئالار، بىجەبرى سەن،  
ئەستە تۇرسۇن بۇ ساۋاق، پۇل بولمىسا .

پۇلى بار ئۆكتەمنى گالدار ئاقلانغان،  
پۇلى بار بەتنامنى ھەم بار ياقلىغان،  
كىمكى پۇلدار مەيلىچە نايىنقىلىغان،  
بولما زىنھار پۇل بىلەن ئوينىغان،  
تاپ كامال، چاچ خۇش پۇراق، پۇل بولمىسا!

پۇل مۇھىم، پۇلدىن مۇھىم دىل ئاقلانغان،  
ئاقمىغاي پۇلنىڭ بىشەم، ھايتاقلانغان،  
كىم دۇرۇس يولدا بېيىپتۇ پاكلىقى،  
رىزقى پاكقا بار ئاۋام ئامراقلىقى،  
ساتما ۋىجدان، سات قىياق، پۇل بولمىسا!

«ئىشكىنى ئاچماق» تىن غەرز — ئالماشتۇرۇش،  
(ئالغۇ - بەرگۈ) . . . سودىنى قاملاشتۇرۇش،  
يول تېپىشى ھەم پۇل تېپىشتا شائى تۇرۇش،  
يۇرتنى دۇنيا ۋەزىنگە يانداشتۇرۇش،  
ياندىشىشى تەس، ھەممە ۋاق پۇل بولمىسا! . . .»

\* \*  
بىر ھېسابتا پۇل دېگەن شۇنداق نېمە،  
ئەمما پۇلنى تەكتى ھەل قىلغۇچ دېمە،  
كىم زېرەك، ئاقىل، شۇنىڭ پۇل، غەم يېمە،  
قويغۇسى پۇلسىز سېنى تەرسىز تەمە،  
تاپقۇسى كىم ئەقلى ساق، پۇل بولمىسا .

نائۇمىد قويماستىن ھالال قىلغان كىرىم،  
يول راۋان بولسا، نېنىڭ قالماس يېرىم،  
ئەتنى كۆز لەپ بۈگۈن نىكتىڭ جىرىم،  
پۇل ئاشۇ! كۆپ قالمىدى — قىلدىڭ كىرىم،  
ئۆز كۈچۈڭدە ئىشكىنى قاق، پۇل بولمىسا .

گەپمۇ بار «پۇل ئاپقۇچە يۈز تاپ» دېگەن،  
«يۈز» دېمەك - ئابروي، ئىناۋەت، بىل، ئۆگەن،  
نەپىسى شەيتان تۆكىمىسۇن يۈز، سال يۈگەن،  
ھەق - ھالاللىق بىرلە توشسۇن زەر لېگەن،  
باشقىنى قىل «ئۈچ تالاق!»، پۇل بولمىسا .

پۇل نىجىسى، پۇل كىر — ھارام، ياق، پۇل — ئىمان،  
پۇل مۇھەببەت، پۇل ئوزۇق، ياق، پۇل سامان،  
پۇل دېگەن غەم، پۇل تۇزاق، ياق، خانىمان . . .  
قانچە قىلغىن پۇل نەزەردە بار ھامان،  
«قانعمۇ قىلمايدۇ» قاق . . . ، پۇل بولمىسا .

بولسا يول داغداملىقى، ئادىل تۈزۈم،  
تۇرسا قاشتاش ھەم گىلەم، مەشۇت، ئۈزۈم . . .  
پۇل تېپىشچۈن يول تاپار، بۇ ھەق سۆزۈم،  
راستنى يازدىم ئىلچىلىك بولغاچ ئۆزۈم،  
ئىشقا ئاشقاي بۇ بۇداق، پۇل بولمىسا .

\* \* \*

پۇل، قېنى ئېيتقىنچۇ، كار - بارلىك نېمە؟  
شادلىقلىق قانداق، يەنە زارلىك نېمە؟  
بىرلا گەپ قىل: بىزگە ئىزھارلىك نېمە؟  
ھەمدىمىڭ، يارلىك ۋە ئىنكارلىك نېمە؟  
تاپقۇلۇق، بىل، سەن سىياق پۇل بولمىسا !

1992 - يىلى ئۆكتەبىر، خوتەن

- 
- ① قوناق — قونالغۇ، ئۆتەك .  
② «غەربكە ساياھەت» ناملىق تېلېۋىزىيە تىياتىرىدا ئامتا بۇدانىڭ ئالتۇن جامغا نوم دەس-  
تۇرلىرىنى ئالماشتۇرغانلىقى كۆزدە تۇتۇلىدۇ .  
③ ئېيتىلىشىچە، نۇشروۋان شاھنىڭ قېشىغا سوۋغاتسىز كىرگەن ئام (پۇقرا) چىرايلىق كۆ-  
رۈنمەيدىكەنمىش .  
④ ئام — پۇقرا  
⑤ قۇت ئاتىمىدى (قۇتاتىمىدى) — ئەسلىي «بەخت يەتكۈزمىدى» مەنىسىدە بولۇپ، بۇ يەردە  
«ئەسقاتىمىدى» مەنىسىدە ئىشلىتىلۋاتىدۇ .  
⑥ ھايتاق — كەپسىز، باشباشتاق .

## تومتاق گەپ

گەپنى تومتاقلا قىلاي: بار بىر ئەيىب،  
بىر ئەيىبكى، دىل يېرى كەتمەك لېيىپ،  
كىم شۇ ھالغا چۈشتى، نەق روھەن مېيىپ،  
بۇ مېيىپلىكتە ئەقىل دائىم زەئىپ،  
يەتسە ئەقىلگە زەئىپلىك، پۇت تېيىپ،  
ئامتىڭ قاچقاي، ياتارسەن باش قېيىپ،  
مەيلى تاج كىي، بېھىساب كەتكەن بېيىپ،  
بولما مەغرۇرلۇق مەيدە شىركەيىپ .

بىئەدەپلىك ئەيىبى نۇقساننىڭ بېشى،  
ئۇ زالالەت، جەبرى - بوھراننىڭ بېشى،  
مېندىمۇ ئۇ، پەستە ئىنساننىڭ بېشى،  
بىل، ئەدەپتۇر بارچە ئىمكاننىڭ بېشى،  
ئادىمىيلىك ئىچرە «مىزان» نىڭ بېشى،  
ئۇ ئۈمىد، ئۇ ئارزۇ - ئارماننىڭ بېشى،  
مەيلى تاج كىي، بېھىساب كەتكەن بېيىپ،  
بولما مەغرۇرلۇق مەيدە شىركەيىپ .

ئەلدىن ئۈستۈنلۈك تالاشنىڭ - پەسلىكىڭ،  
بەلكى پەسلىكتىنمۇ بەك خار - خەسلىكىڭ،



ئەل ئۇلۇغ، يۈكسەك، بۇنى بىلمەسلىكىڭ  
كىبرى شەيتانلىق، يەنە ناكەسلىكىڭ،  
گەر پەقەت يېشىلمىسە بۇ «مەست» لىكىڭ،  
بىر تىيىن مىڭ پۇر باھا «ئەتلەس» لىكىڭ،  
مەيلى تاج كىي، بەھساب كەتكىن بېيىپ،  
بولما مەغرۇرلۇق مەيدە شىركەيپ .

گەر ئىناق، ئەپ ئۆتمىسەڭ ئەل - يۇرت بىلەن،  
يوق تويۇڭدا ئېيتقۇچى «ئايھاي يۆلەن»،  
قوينى يۇرتنىڭ زەر بۆلەنچۈكمىش، بۆلەن!<sup>①</sup>  
ئەل ھىمايەڭ، ئەل مۇرەببىڭ، تاغ، يۆلەن!  
شۇ يۆلەنچۈككە قوپۇردۇڭمۇ گۆرەن،  
ياخشىلىق يوق، قانچە قىل، قانچە تىلەن،  
سەن شۇڭا تاج كىي ۋە يا كەتكىن بېيىپ،  
بولما مەغرۇرلۇق مەيدە شىركەيپ .

يەتسە قۇربىڭ ئەبلە ھاجەتنى راۋا،  
ئاچقا نان بەر، توڭلىغانغا ياپ جۇۋا،  
«بەش قولۇڭ ياغلاشسا، قوشناڭغا سۇۋا!»  
قىلمىسۇن زەردەڭ غېرىبىنى بىناۋا،  
كىمكى دائىم «يەل» دە بۇلغايتۇ ھاۋا،  
ۋاقتى - پەيت كەلگەندە دەردى بىداۋا،  
سەن شۇڭا تاج كىي ۋە يا كەتكىن بېيىپ،  
بولما مەغرۇرلۇق مەيدە شىركەيپ .

«ھېۋە» كۆزلەپ شاخنى يىرما ھە دېسە،  
مىنىسۇن ئەقلىڭگە نەپىسى ۋەسۋەسە،  
ئەيلىگىن رەت، ئىشتىھايىڭ «مەن!» دېسە،  
تەنگە سىڭگەي ھەق - ھالاللاپ تەڭ يېسە<sup>②</sup>،



ھەقىقى ئامدىن قاچ، بۇنى كىم بىلمىسە،  
 كۈتمسۇن ئەلدىن مېھىر، ياردىن بۇسە!  
 سەن شۇڭا تاج كىي ۋە يا كەتكىن بېيىپ،  
 بولما مەغرۇرلۇق مەيدە شىركەيىپ .

يۈزگە يۇققان كىر سوپۇندالسا چىقار،  
 دىلغا يۇقسا كىر، سوپۇن قىلمايدۇ كار،  
 كۆڭلى ئۇزۇلۇق ھەممىدىن ئۇز نەۋباھار،  
 شۇ باھارىڭدىن چىچەك ئاچ، چاچ ئىپار،  
 گەر «چىچەك» كە قونسا مەينەت چاڭ - غۇبار،  
 مېۋىدىن مەھرۇم بېغىڭ، مىڭ قىل بىكار،  
 مەيلى تاج كىي، بىھېساب كەتكىن بېيىپ،  
 بولما مەغرۇرلۇق مەيدە شىركەيىپ .

نەقلا گەپ، سەن ئۇشۇ ئىشتىن بول ھېزى!  
 دىل يېرىڭنى لايلىتىشتىن بول ھېزى،  
 كىبرىنى دالۋايلىتىش<sup>①</sup> تىن بول ھېزى،  
 ئەلنى «داد، ۋاي - ۋاي! . . .» لىتىشتىن بول ھېزى،  
 ئالدىراپ شىلتىڭ ئېتىشتىن بول ھېزى،  
 قىممىتىڭ لايغا پېتىشتىن بول ھېزى،  
 مەيلى تاج كىي، بىھېساب كەتكىن بېيىپ،  
 بولما مەغرۇرلۇق مەيدە شىركەيىپ .

ئەلمىساقتىن «ئايىنىڭ ئون بەشى يورۇق»،  
 ئۆتسە كەلكۈن پەسلى تارىمۇ قۇرۇق<sup>②</sup>،  
 يازدا رەڭدار، كۈزدە قانداق گۈلسۇرۇخ؟  
 توختىماي ھالۋازلىغانغا شاش تورۇق،  
 جىم بولۇر ئاغزىغا چۈشسە قاشتۇرۇق،  
 شۇڭا دەيمەن، بول ھېزى، بوشراق زورۇق،

مەيلى تاج كىي، بەھېساب كەتكەن بېيىپ،  
بولما مەغرۇرلۇق مەيدە شرەيپ!

1992 - يىل 22 - دېكابىر، خوتەن



- ① «ئەل قوينى ئالتۇن بۆشۈك» دېگەن خەلق ماقالى ئۆزلەشتۈرۈلدى .
- ② «تەك يېگەن تەنگە سىغەر» دېگەن خەلق ماقالى ئۆزلەشتۈرۈلدى .
- ③ دالۋايلىتىش — گىچاڭلىتىش، كۆز - كۆز قىلىش .
- ④ تارىم دەرياسىدا ئەتىياز، كۆز پەسلىدە سۇ بولمايدۇ .

## مىللىتىمگە بىر سۆز

ئۆزۈڭدىكى ئالاي نۇقسان، ئىللەتنى  
ئۆزگەرتكىنىڭ — ئۆستۈرگىنىڭ قىممەتنى .  
ئەمما، يارەن، تېگىشىسەن «شۇكۈر» گە  
ۋۇجۇدۇڭدا ئۇرغۇۋاتقان ھىممەتنى .  
تىزىڭ يىغىر، كۆزۈڭ كۆكتە — تۇڭلۇكتە،  
تىلىنسەن كۈندە رىزقى - نېمەتنى .  
ھايات بېغى قاغىرايدۇ، موھتاجسەن،  
يار قىلمىساڭ ئىنتىلىشنى، مېھنەتنى .  
ھەم غاجايدۇ ۋۇجۇدۇڭنى مەتتە قۇرت،  
«پوش» دېمىسەڭ پىتنە، ھەسەت، مىننەتنى .  
بەخت قۇشى ئەگمەكتە بېشىڭدا،  
تۇتقىنىڭ خوپ بۇ پايدىلىق پۇرسەتنى .  
«ئەجرى ئەزىم» — گۈللەت ئۆزۈڭ ئۆمۈرنى،  
تاشلا ئەمدى ئىلتىجالىق «گۈللەت . . . .» نى .  
تەڭرىسىمۇ ساقىت قىلار نەزەردىن  
يۆلىسىمۇ قويمايدىغان مىللىەتنى ! . . .

1991 - يىلى 1 - ماي، خوتەن

## ئاھ، مېنىڭ مىللىتىم . . .

### 1

نەسەبتە كۈللى ئالەم ئېتىراپلىق مىللىتىم باردۇر،  
ئوغۇز پۇشتى - مەقامى كاتتىلىقتا زىننىتىم باردۇر .  
يۈسۈپ، مەھمۇد<sup>①</sup> كىتابىغا يېزىلغان نې باھادىرلىق،  
يەنە تاڭ قامۇسىدا قەيت ئەجرلىك مېھنىتىم باردۇر .  
يىپەك، قاشتاش، گىلەم، بۇغداي، بېدە، قەغەز . . . گە بىز ھەقدا،  
(بۇنى جاڭ چيەن<sup>②</sup> مۇ تەستىقلايدۇ، تۆھپەم، قىممىتىم باردۇر!)  
قەدىم تۆھپە يىراق ئۆتمۈشكە تالىق، ماختىناي قانداق،  
قۇباشلىق تاغدا يۈكسەلمەككە تاغدەك ھىممىتىم باردۇر .  
مېنىڭ بۇ مىللىتىم شۇنداق «قېرى»، ياق، نەۋجىۋان مىللەت،  
بۇ مىللەتنىڭ بۈگۈن، ياق، ئەتىسىدە تەم - تېتىم باردۇر .  
مېنىڭ بۇ مىللىتىم «پەگا»غا چۈشكەن، «ئۆر»گەمۇ چىققان،  
بۇ ھەقتە سۆزلىسەم، شان - شەۋكىتىم، گاھ ئىللىتىم باردۇر .  
ئۆزىنىڭ مىللىتىنى يەرگە ئۇرماس ھېچ كىشى زىنھار،  
مېنىڭ بۇ «ئىللىشىم»دا تەكتى ھۆرمەت، خىزمىتىم باردۇر!

### 2

بۇ مىللەت شەنىنى يايغان جاھانغا ئۆم - ئۇيۇشقانلىق،  
ھالا ئەمدى چېچىلدى قۇم كەبى تەستەك قويۇشماقلىق .  
ھەسەتلىك گەپ، ھەسەتلىك دىل، ھەسەتلىك كۆز . . . شۇڭا دائىم



ئارام تاپمايدۇ «كولاش» تا، تېخى كولاپ تويۇشماقلىق .  
خىيالدا ئىلىم - ئېرىپان ئەمەس، جاڭجال، رىيا، پىنتە .  
ئەدەپ - ئەخلاقنى يەم قىلدى قىزىل كۆزلۈك، ئۇرۇشماقلىق .  
كىچىكلەر چوڭغا بەھۆرمەت، ئەپۇنى خالىماس چوڭلار،  
ئۇدۇم بويقالدىغۇ چۈجە خورازدەك تەڭ تۇرۇشماقلىق .  
كىشىنىڭ چىن ۋاپا - ئىخلاستىن ئارتۇق غەمخورى نەدە؟  
بۇ مىللەت ئۇشبۇ غەمخورلۇق بىلەن سۆھبەت قۇرۇشماقلىق .  
ئىلىم - پەن رايى بىلەن ئەيدىزگە تاپتى — تاپقۇسى مەلەم،  
بۇ مىللەت خەۋبى رايى ياڭلىغى مەجەزنى تونۇشماقلىق .

3

بۇ مىللەتتە «ساقاللىق» لار نامازخانلىققا يۈزلەندى،  
«ساقالسز» لار لاغايلاشقا، مەمەدانلىققا يۈزلەندى .  
ئويۇنپەزلەر سوقۇپ تاش بىرلە تاشنى كۆڭلىنى ئاچسا،  
«كارا OK»، «تانىسكەش» نىڭ ۋاقتى بىزمانلىق<sup>۱</sup> قا يۈزلەندى .  
جاھان نەدە، ئۆزى نەدە، بۇنى ئويلايدىغانلار ئاز،  
ئەجەب ئىش، پەيلى - خۇيدا بەخىراھانلىققا يۈزلەندى .  
پاسون، مودا كىيىم، چاچ نۇسخىسى سۆھبەتتىكى ماۋزۇ،  
ياسانماقنىڭ غېمى، ھالى پەرىشانلىققا يۈزلەندى .  
«يېرى كەڭ، بايلىقى مول، خەلقى ئەمگەكچان» ئاتالغان يۇرت  
ھۇرۇنلۇقتا كۈنى، ئىست، خەير - ئېھسانلىققا يۈزلەندى .  
بۇ مىللەت ئىلمۇئېرىپان، كەشىپ - ئىجادتا تۆھپىكار مىللەت،  
نېمىشقا ئەمدى «ئەقلى كالتە ئىنسان» لىققا يۈزلەندى؟  
بۇ مىللەتنىڭ غېمىدە تۇرسا دەۋران، يۆلسە ھەدەپ،  
نېمىشقا يۆلىگەنچە سالپۇ سەرسانلىققا يۈزلەندى؟

بۇ مىللەتنىڭ قېنىنى بۇزدى يۇرتۋازلىق، خوتۇنبازلىق،  
 ئاڭغا يانداشتى مەيخورلۇق، بۇ «باز»لىقلار قىلىپ ئازلىق .  
 «قەيەرلىككەن» بىلەن ئۆلچەپ «يامان»نى، «ياخشى»نى، توۋا،  
 ئىمانى، جاننى تىكتى جانانلار ئاتسا قاش نازلىق .  
 ئىچىپ مەي زوقلىنىپ، زورلاپ، ئەقلىنى مەي بىلەن خورلاپ،  
 كۆزىنى مەستلىكى تورلاپ، قىلىشتى غەمزە - غەممازلىق .  
 بۇلارمۇ يەتمىگەندەك، كۆر، چىقاردى باشقىچە ئادەت،  
 گۆرۈھ ئايرىپ، جىدەل ئىزدەپ، گۇماندا يىتتى ھەمرازلىق .  
 ئۇ چىشلەپ، بۇ تېپىپ، ئۇ كوچىلاپ، بۇ چۇ قىچىلاپ . . . ھەيھات،  
 ئاداۋەت غۇم - مۇرامدا دىل يېرىنى ئەيلىدى سازلىق .  
 ئۆگەنمەك يوق، تىرىشماق يوق، ئىلىم تەھسىلگە قىلماس زوق،  
 يەنە بىرمۇنچە قىپقالدى ئېسىل خۇي، خۇيدا رەڭۋازلىق .  
 ئارام تاپسا تالاشتۇردى، سوقۇشتۇردى خوراز، ئىتنى،  
 جاھاندا بارمۇ بىر مىللەت سۈپەتتە ئۇشبۇ ئەندازلىق؟

خىيالىم شۇ: مېنىڭ بۇ مىللىتىمۇ نۇر قۇچاقلارمۇ؟  
 نادانلىق ئىللىتىنى ئىلمۇ ئېرىپاندا پىچاقلارمۇ؟  
 جاھان نۇر تېزلىكىدە، بەلكى نۇردىن تېز سەپەر ئەتمىش،  
 «قورساق»تىن نېرىغا ئۆتمەس نېچۈن گەپ — «ۋاچ - ۋاچاق»لارمۇ؟  
 رىقابەت، مەرىپەتنىڭ ئالىمى بۇ — باشقىچە ئالەم،  
 ئېلىپكەتلىرىشى بۇ كەمدە قازان، ھەتتا ئوچاقلارمۇ .  
 پەقەت بىزلا تېرىپ تەمەج، پاسار ياقساق تونۇر، مەشكە،  
 پېتىدىن چۈشمەسە، توۋا، قەدىم تاش يارغۇنچاقلارمۇ<sup>④</sup>؛  
 ھاراقىتىن بىر تۇرۇشتا قانچىلىك ئىچمەكنى بەسلەشسەك،  
 دەرىخا! ئەقلى ئىدراكنى بۇ قاششاقلىق پاچاقلارمۇ؟

جاھان مىللەتلەرنىڭ سەپ قاتارى بىزگەمۇ مەنسۇپ،  
بۇ مەنسۇپلۇق «بىلىش» تە، بىز بىلەلمەس دۆت - قاپاقلارمۇ؟  
ئۇنتۇما، مىللىتىم، ئاۋۋالقىسى پۇشۇڭغا تەۋە شان،  
سېنىڭ شانىڭ نېمە، سۇنغان ساپال، دات ئوق، رۇچاقلارمۇ؟

## 6

مۇسەننىپ، بول ئۇمدۇار، مىللىتىڭ ئىقبالدا ياشىدايدۇ،  
تېپىپ بىرلىك كۈچىدىن كۈچ، قەدەمنى پۇختا تاشلايدۇ .  
ئۇنى ئويغاتتى ئىسلاھات تېخى، غاپىللىقى يىتكەي،  
ئەمەس ئۇنچە ئۇزاق توي مەزگىلى، مەشرەپمۇ باشلايدۇ .  
ئۇمدىلەن مىللىتىڭنىڭ ئەتىسىدىن، سۆيگۈسىدىن ھەم،  
شېرىن پەرھاتىنى، لەيلىسى مەجنۇنى باغاشلايدۇ!  
ئەمەس ھېچقانچە «ئىللەت» نىڭ كۈچى قىممەتنى بىلگەنگە،  
(شۇ ئىللەت تاغىنى قىممەتنى بىلگەنلەر تاراشلايدۇ .)  
ئەقىل - ئىدراكىنى قاششاقلىق تۇتالھاس ئىلكىدە ھازىر،  
دەۋر تۇرغاچقا پاكلاپ روھنى، غاپىللىق ياۋاشلايدۇ .  
كېرەم، دىلبەرگە باق، مىللەتنى كۆر، روھلان ئۇزۇڭنى تۈز،  
ئىشەنمەسلەر ئۆزىگە «قىل» نى پىل دەپ غەم ھاپاشلايدۇ .  
جامائەتكە ئەجەب جىق سۆزلىدىڭ روزى، يەنە سۆزلە،  
دېگىن: ئۆزىنى بىلىشتە مىللىتىم گۈللەيدۇ، ياشىدايدۇ!

1993 - يىل 8 - ئۆكتەبىر، خوتەن

- ① قاراخانىيلار دەۋرىدە ئۆتكەن ئالىملىرىمىزدىن يۈسۈپ خاس ھاجىپ («قۇتادغۇبىلىك» نىڭ مۇئەللىپى)، مەھمۇد كاشغەرىي («تۈركىي تىللار دىۋانى» نىڭ مۇئەللىپى) كۆزدە تۇتۇلىدۇ .
- ② جاڭ چىيەن — غەربىي دىيارغا ئەڭ بۇرۇن كەلگەن سەيلىھ .
- ③ بىزمانلىق — كەچقۇرۇن .
- ④ يارغۇنچاق — جەنۇپ يېزىلىرىدا ھېلىمەم ئىشلىتىلىۋاتقان قول بىلەن چۆرۈلىدىغان تۈگمەن .
- ⑤ رۇچاق — قەدىمكى جەڭ قورالى ئوقيانىڭ يەنە بىر خىل ئاتىلىشى .

## ئەللىك ياشقا توشقان كۈنۈمدە

(سورۇندا ئوقۇلغان نەزمە)

جامائەت قوللىدى ئەللىك يېشىمنى،  
كۆنۈردى زېمىندىن كۆككە بېشىمنى .  
دەممۇ دەم ئۆتكۈزدى ئەنجۈمەن - مەشرەپ،  
شۇنىڭغا مىڭ كۆزدە تۆكتۈم يېشىمنى .  
بىلەتتىم، دىلدىمۇ دوستلىرىم كۆپكەن،  
چۈشەندىم «خىزىر» دەك قەلەمدىشىمنى .  
خەلق مېنى يار بىلگەچ بېشىم ئاسماندا،  
ياق! مەڭگۈ «پۇت يەردە» دەي كەچمىشىمنى:  
بىر ئۆمۈر شېئىر يازدىم (مۇقامى ھەرخىل)،  
كۈلدۈرۈپ، يىغلىتىپ، ئاھ، دىلكىشىمنى .  
ئەقىلنى كېيىن تاپتىم، ئۆتكىنى كەتتى،  
ۋىجدانىم كەچۈرمەس نۇرغۇن ئىشىمنى .  
ئەللىك ياش - ئەللىك ياش، چاچلىرىمدا ئاق،  
تۈگەتتىم ئەللىك ياز، ئەللىك قىشىمنى .  
ھېلىھەم ئارزۇ كۆپ — قىلغاي مەن خىزمەت  
ئەل - يۇرتقا، يوقاتماي ئەقىل - ھوشۇمنى .

1993 - يىلى 20 - نويابىر

## قانۇنىيەت

( بېلىق پىشۇرۇۋېتىپ ئويلىغانلىرىم )

بېلىق رايبى ئېقىمغا قارشى ئۈزمەككەن،  
بېلىقچى رايبى «ئۈزگەنلەر» نى سۈزمەككەن .  
بىرى ئىستەيدىكەن ئۆز ئەركىگە كەڭلىك،  
بىرىنىڭ «كەڭ» نى «تار» قىلماق ئويى بەككەن!  
جاھان «كەڭ - تارلىقى» ھېچكىمنى جىم قىلماس،  
مۇراد «كەڭ - تار» نى ئۆز رايىچە تۈزمەككەن .  
دەرىخا! پىشتى قوغۇن ئاجرىغاي بەرگىدىن،  
بۇ شۇنداق دەۋرى ئالەم -- ئەينى كۈزلەككەن .

1993 - يىل 2 - دېكابىر



## مىللەتلەر باراۋەر ، قانۇن مۇقەددەس

نادانلار ئاۋارە بولۇپ بىكارغا ،  
مىللەتنى ئايرىيدۇ «ئېگىز ، پاكار»غا .  
ئاغزىنى ئۇششۇنەر كۆڭۈلنى ئېگىپ ،  
ئوخشىتىپ ئۇنى «بەگ» ، بۇنى «چاكار»غا .  
ئاپتونوم قانۇنى مۇقەددەس قانۇن ،  
بۇ قانۇن ئۈندەيدۇ مۇنداق جاكارغا:  
مىللەتلەر باراۋەر شەرق ئېلىدە ،  
ئورتاق ئۇشان - زەپەر ، نومۇسقا - ئارغا .  
ھۆرمەتتە چوڭ ، كىچىك ئەمەس ھېچقايسى ،  
ئۆزگىچە پىتىلەر كەلمەيدۇ كارغا .  
ھىدايەت ، ھىمايەت ، ئىنايەتتە تەڭ ،  
قانۇن چىقارمايدۇ بۇنى بىكارغا! . . .  
كۆڭۈلنى ئېگىشلەر ، دىلنى چىگىشلەر ،  
دوستلارنى يىغىلتار ياقار مەككارغا .  
بىز دەيمىز مىللەتتە «ئاكا - ئۇكا» يوق ،  
(كازاپلار چىقىرار بۇنى ئىنكارغا .)  
ئۈندەيدۇ دەۋرىمىز بارچىنى بۇ دەم  
ئورتاق - تەڭ گۈللىنىپ روناق تاپارغا .  
مىللەتنىڭ گۈللىنىپ ، ياشناش دەۋرى بۇ ،  
مەيدان كەڭ ، مەنزىل ئۇز ياخشى تۇلپارغا .  
ئاپتونوم رايونى بىلسەڭ جىڭ قانۇن ،

ئېلىمىز تۈزىمگەن ئۇنى بىكارغا .  
ئەتلىنىپ، نەپلىنىپ قانۇن كۈچىدىن،  
ئۆت، دوستلار، سەپەردە ئالدىن قاتارغا .  
قوغدايدۇ، قوللايدۇ قانۇن قورالى،  
قۇرۇق گەپ يارىماس ئەسلا بازارغا .  
نادانلىق چۈمبىلى ئارتىمىغان مىللەت  
يەتكۈسى گۈزەل تاڭ ۋەسلى — باھارغا .

\* \* \*

نادانلار ئاۋارە بولۇپ بىكارغا،  
مىللەتنى ئايرىدۇ «ئېگىز - پاكار»غا .  
بىز دەيمىز مىللەتتە «ئاكا - ئۇكا» يوق،  
قانۇن چىقارمايدۇ بۇنى ئىنكارغا!

1994 - يىلى ئىيۇن، خوتەن



## نورۇز نامە

بۈگۈن نورۇز، بۈگۈن ئۇيغۇرچە چاغاندۇر،  
بۈگۈن نورۇز – باھار ھەر ياندا جەۋلاندىر،  
بۈگۈن نورۇز شىپاسى جانغا دەرماندۇر،  
چىچەك – چوكان پۇتاق – شاخلاردا سەيلاندۇر،  
بۇ نورۇز – يىل بېشى، قىش ئەمدى سەرساندۇر .

بۇ نورۇزنىڭ يېشىلدىن ئۈستۈشى بار،  
ساباننىڭ باشقىچە ئىللىق باغاشى بار،  
ئۆچكەتتىن چىقتى قۇش جۈپ – جۈپ، ئاداشى بار،  
باراڭ – بوستاندا تەك<sup>①</sup> شاد – كۆزدە ياشى<sup>②</sup> بار،  
ئېرىقتا ئاققىنى ئەگىز ئەمەس، كۆر، ئابى ھايۋاندۇر<sup>③</sup> .

تەبىئەت جابدۇنۇپ رەڭ تۈزدى نورۇزدا،  
چىمەن بۇلبۇلغا ساھىبخان شۇ گۈلدۈزدا<sup>④</sup>،  
باھار زوقى، قاراڭ، يالپۇزدا، قوڭغۇزدا . . .  
(ئەمەس ھېچ نەرسە جىمجىت ئۇيقۇ – تومۇزدا .)  
بۇ دەم كۈللى جاھان ھەرىكەتتە كارۋاندۇر .

زېمېن، تاغ، سۇ . . . ئۆزىگە خاس «پىچىر» قىلغاي،  
قىياق - چىلاردىمۇ سەزگۈ -- «غىچىر» قىلغاي،  
قانائىلقلارمۇ كۈيلەشتە<sup>⑤</sup>، «ۋىچىر» قىلغاي،  
ھايات شۇنداق تىنىمسىز بىر ئۇچۇر قىلغاي،  
ئۇچۇر كى، يىل بېشى ھەر ئىشقا ئىمكاندۇر!

ئۇ ھېيت، بۇ ھېيت . . . جاھاندا ئۇشبۇ ئاتلىق جىق،  
بىراق، نورۇز ئەجەب ھېيت! ئەلگە شادلىق جىق،  
مۇھەببەتلىك لېۋى، باغرىدا تاتلىق جىق،  
كى تاتلىق ئىلكىدە قۇت جىق، ئازادلىق جىق،  
پەسلىنىڭ قايسىسىدا نورۇزچە ئېھساندۇر؟

بوۋاقلار پاختىلىق ئىشتاندىن ئازاد،  
بوۋايىلار مەش، ئوچاقلىق خاندىن ئازاد،  
كېلىنلەر ئوت يېقىش ئالۋاندىن ئازاد،  
تاغار، كەتمەن، ساپان «زىندان»دىن ئازاد،  
بېسىقماستىمۇ «ھۆش - تاپ!»، تاغلا خاھاندىر .

ھېلىتىن نەۋرىلەر ئوغلاقچىلاپ تاقلاپ،  
تېرىپ كۆك، «يېڭىلىق»نى بۆكۈدە ساقلاپ،  
«سۆيۈنچە ئىنى چىقار!» دەپ چوڭلىنى يوقلاپ،  
يېشىللىق تەبىرى، زوقىدا دىل توقلاپ،  
قۇچاقتا ئەركىلەپ ھەر ئۆيدە مېھماندۇر<sup>⑥</sup> .

يەنە بار: شوخ، زېرەكلەر بەكنى ⑦ چاقلاپ،  
چۇنق - تالى كېسىپ سىرت پوستىنى ئاقلاپ،  
جېنى پاتماس ئىچىگە كۈلسە قاقاقلاپ،  
ياساپ نەي، پۇۋلىشىپ خۇشلۇقتا ئويناقلاپ،  
بۇ نورۇز شوخلۇقى — شاد غەلۋە، غەلباندۇر .

كىچىك قىزلار قىلىپ چاچ قىرىق ئۆرۈم تالىنى،  
سىقىپ ئوسما، قارايتىپ قاش، چېكىپ خالىنى،  
قۇلاققا قىسىپ غۇنچە — قىزىل، ھالىنى،  
باھاردىن رەڭ تۈزەپ دورايدۇ «ناز - ھال» نى،  
بۇ دوراش بەك ئوماق، چوڭلارمۇ ھەيراندۇر .

يىگىت، قىزلارمۇ راسلاپ كەڭ - كۈشاد سەينا،  
يېشىل مەۋسۇمغا خاس مەشرەپ تۈزەر ئەينا،  
قۇچار كۆكنى بۇ سۆز: بوش كەلمىگىن، ئوينا،  
ھېرىش مەردلەرگە يات، سازىڭنى چال، قاينا . . .  
بۇ نورۇزلۇق مۇھەببەت، سۆيگۈ، ئارماندۇر!

جاھانغا ئۇيقۇ تەرك، بۇ كەچ پىراق ھەمراھ،  
غەلەت ئېيتتىم پىراق دەپ، ئىشتىياق ھەمراھ،  
قولۇڭدا يىڭنە، مەشۇت يىپ، چىراغ ھەمراھ،  
تىكەر بۆك يارغا نورۇزلۇق — سىناق ھەمراھ،  
كىسىپ يار بۆكنى يەڭگەي، ئەتە چەۋگاندۇر ⑧.

قىزىدۇ ئەتە نورۇزدا چەۋەندازلىق،  
چېلىش، دارۋازچىلىق ھەم سېھىر، جانبازلىق<sup>⑨</sup>،  
بۇقا، قوچقار، خوراز، ئىت . . . ئىچىرە جەڭگۈزلىق،  
ساما، مەشرەپ - ئۇسسۇل، دىللاردا ھەمرازلىق،  
بۇ نورۇزغا تەئەللۇق كۈلكە - خەنداندۇر .

قىلۇر جەم خەتمە نورۇز<sup>⑩</sup> مېڭىلغان باشنى،  
بىرى داڭقان قازان، بىرى ئاسار داشنى<sup>⑪</sup>،  
گاداي، شاھ -- بارچە تەڭ ئىچكەي تاماق -- ئاشنى،  
تىلەر قۇت، يۇرتقا بەرىكەت، بىللە يايىراشنى،  
قەدىمدىن ئۇشبۇ ئادەت بىزگە قالغاندۇر .

شۇ چاغ كۆك يايلىق بۆرە<sup>⑫</sup> كېلىپ ھۇۋلاپ،  
يارەنلەرگە ئاسايىشلىق تىلەپ توۋلاپ،  
چىمەن كۆزلەپ، دىۋاندىن تەشمە - يول كولاپ،  
خىرىسلىق بەننىيەتلەر قۇتۇرسا ئوۋلاپ،  
ياسارمىش تەككى نورۇز، (بەلكى ئەپساندۇر؟) . . .

\* \*

بۈگۈن يۇرتۇمدا نورۇز -- باشقىچە ئۆز كۈن،  
ئېتىز باغرى يېشىللىق، باغلىرى گۈلگۈن،  
ئۇنىڭ شەنىگە لايىق قاتمىسام بىر ئۇن،  
مېنى شائىر ئوغۇل دەپ يادلىماس ئەلكۈن،  
خەلق ئۆز ئوغلى بىلمەس كىمنى -- سەنساندۇر .

مېنىڭ نورۇزغا سوۋغام شۇنچىلىك، ئەي يار،  
 قېنى، سەنمۇ يېشىلدىن ئۈستۈش كەي، يار،  
 ئىچەيلى خەتمە نورۇز جامىدا مەي، يار،  
 مۇقام ئېيت، مەنمۇ جور بولغۇم — نەزىم تەييار،  
 بۈگۈن نورۇز، بۈگۈن ئۇيغۇرچە چاغاندۇر .

1994 - يىل 21 - مارت، خوتەن



- ① تەك — ئۈزۈم تېلى .
- ② ئۈزۈم شۇڭلىرى بىخ بېرىش ئالدىدا «يىغلايدۇ» .
- ③ ئابى ھايۋان — ھاياتلىق سۈيى .
- ④ گۈلدۈز — گۈل ئېچىلغان پەيت .
- ⑤ كۈيلەش — كۆپىيىش، جۈپلىشىش مەزگىلى .
- ⑥ نورۇزدا يېڭى ياشارغان بىدە، چىم - قىيىلاقلارنى تېرىپ چوڭلارغا «يېڭىلىق» تۇتىدۇ .
- ⑦ چوڭلار بالىلارغا سوۋغات تەقدىم قىلىدىغان ئادەت بار .
- ⑧ بەكە — قەلەمىتراچ .
- ⑨ چەۋگان — ئات ئۈستىدە تۇرۇپ ئوينىلىدىغان كالتەك توپ .
- ⑩ جانىزلىق — كۈچتۈڭگۈرلۈك سېھىر ئويۇنى .
- ⑪ خەتمە نورۇز — سەھىرائى خەتمە دەپمۇ ئېيتىلىدۇ، بۇ كۈندە پۈتۈن يۇرت ئەھلى تۈز - لەڭگە ئايرىم - ئايرىم قازان ئېسىپ، تاپقاننى تەڭ يەپ، ئۆزئارا مېھىر - شەپقىتىنى ئىپادىلىشىدۇ .
- ⑫ داش — چوڭ قازان .
- ⑬ كۆك يايلىق بۆرە — ئۇيغۇر ئەپسانىلىرىدە توتېم ھېسابلىنىدۇ .

## ھايات كىتابى

ئالەمدىكى مەۋجۇدات تۇرئۈەر مەس شاش پېتى،  
پەقەت ئىككى نەرسلا قالار مەڭگۈ ياش پېتى .

بىرى ئىلىم ھېكمىتى، بىرى تۆھپە مېھنىتى،  
شۇنىڭ بىلەن ئاشامدۇ ئادىمىلىك قىممىتى .

ئىلىم - ھېكمەت، تۆھپىدۇر ھاياتلىقنىڭ باش بېتى،  
زىننەت بېرەر ئۆمۈرگە ئۇز يېزىلسا ھەر خېتى .

كۆڭۈل قويۇپ ياز ئۇنى، ئىپار چاچسۇن قات - قېتى،  
بۇچۇلمسۇن ئىللەتتە بۇ «كىتاب» نىڭ چەت - چېتى .

قېنى، روزى، ۋاراقلاپ كۆرگىنە شۇ كىتابنى،  
تاراقلاپتۇ نەگىچە ھاياتىڭنىڭ شاش ئېتى؟

1994 - يىلى ماي، خوتەن

## ھەيرانمەن

پاختەك بىچارە يىتتىغۇ ئۆيسىز — ماكانسىز، ئاچ قىلىپ،  
تۇرۇلغانلارمۇ كەتتىغۇ قوغلاپ يۈرۈپ «قاچ - قاچ» قىلىپ .  
دۇمباقچى قۇشنىڭ نەسلى يوق، «توك - توك» لىمايدۇ تۇمشۇقى،  
كەسكەچكە بىز كادالڭ تېرەك، ئۈجمە، ياڭاقنى «گاچ» قىلىپ .  
چاشقانى باقسا دورىدا، سەكرانقا چۈشمەمدۇ مۇشۇك؟  
يۈز لەپ مۇشۇك بولدى شېھت چاشقانى چايناپ «ماچ» قىلىپ .  
خوشلاشتى ئالەمدىن پاقا، پاشا، چۈن . . . لەر شادىمان،  
بىر تالنى «ھاپ» ئەتسە، شۇئان قويدى يىلنى يانپاچ قىلىپ .  
تۇتقاچ پەلەكنى گاز بۇ دەم، بەك قىسقا پەسلى ياز بۇ دەم،  
سايرامچى قۇشلار ئاز بۇ دەم (ئېيتمايدۇ خور «ۋاچ - ۋاچ» قىلىپ .)  
ئۆسمەيدۇ بوي -- پەتەك تولا، ئۈنمەيدۇ، تاڭ، چاچلار ئالا،  
كىم دەر ئۇنى ياپپاش بالا، قويسا مۇھت ئاق چاچ قىلىپ؟  
قىزلاردا ئايدەك رەڭگىروي، ئەپسۇس سېمىزلىك دەردى ھوي!  
يىتكەچكە زىلۋا بەستى - بوي، غەمنى يۈرەر ھاپچ قىلىپ . . .  
يىتكەن، يوقالغان، كەتكىنى نىم بوپتۇ، ئويلايلى قېنى،  
ئۆز پەيلىمىز «رۇس» نەرسىنى جىم قويمىغان، قىيپاش قىلىپ .  
بىر تاللا بۇ يەر شارىمىز، بولىمىدەكەن گەر كارىمىز،  
يەر شارىنىڭمۇ كارى يوق، بەرگەي جازا يالغىچ قىلىپ!

1995 - يىل ئىيۇل، خوتەن

## يەنە كەلمەيمىز ئالەمگە

قاراپ باقسام ئۇ ئالەمگە، بۇ شاد، بۇ مۇپتىلا غەمگە،  
بىرى ئالم، بىرى كالۋا، بىرى ئوخشايدۇ ھانەمگە .  
ئۇنىڭ ئەجرىدە چۆل بوستان، بۇنىڭ كەشىدە مىڭ داستان،  
بىرى يۈرگەي مۇرادنى چىتىپ پالچى بىلەن رەمگە .  
بىرى پۇلغا ھېرىس - ھەيران، بىرى ئىشرەت بىلەن ۋەيران،  
بىرى ئۇسسۇز، بىرى ھەتتا بەھاجەت ئابزەمەزەمگە .  
بىرىنىڭ مەرىپەت يارى، ئىلىم - پەن دوستۇ دىلدارى،  
لاغاي بىرى يۈرەر بۇلغاپ چىرايلىق يولنى بەلغەمگە .  
بىرىنىڭ كىبىرىدىن تاجى، بىرى دەر: كىبىردىن داجى!  
بىرىنىڭ بەھسەب خەجى، بىرى زار ئۇستۇش، كەمگە .  
گەمەل - مەنەسەپتە مەست بىرى، يېتىم، تۇل - خارۇ خەس بىرى،  
ئاۋامغا ھەمەنەپەس بىرى — ھامان تەبىيار شىپا — گەمگە .  
بىرى دوستىنى تالاشتۇرغاي، بىرى خالىس ياراشتۇرغاي،  
ئۇ بەتبۇي پۇۋلىگەي، ماۋۇ ئىپار ھىد چاچسا خانەمگە .  
بىرى ئىنساپ - دىيانەتتە، بىرى شەيتان خىيانەتتە،  
بىرى مەكروھ - جىنايەتتە جۇدۇن پۇر كۆيدۇ لالەمگە .  
بىرىدە شۇنچە قابىللىق، بىرىدە روھى غاپىللىق . . .  
بۇلارنىڭ قايسىسى پانسۇن، يارەنلەر، بۇ رسالەمگە .  
بۇ ئالەم پانىدۇر بىزگە، زامان غەمخاندۇر بىزگە،

ياشايلي زاتي ئنساندەك، ئامانەت جان بۇ ئادەمگە .  
غۇبار، ئىللەتنى تاشلايلى، ھۇزۇردا جاننى ياشلايلى،  
بەخت - يارنى باغاشلايلى، يەنە كەلمەيمىز ئالەمگە!

1995 - يىل دېكابىر، خوتەن



## ئۆزۈمگە نەسەت

بېشىڭدا يوق يا ئەمەلنىڭ تاجى ،  
ياكى ئەمەسسەن ھۆرمەتتە «ھاجى» .  
ئىلكىڭدە بارى — پۇقرالىق كارى ،  
ئەمما ئەجەب ئۆز ئۆمرۈڭ راۋاجى .  
ئەللىك تۆت ياشىڭ ، ئەل — يۇرت قاياشىڭ ،  
نامىڭ «قوشاقچى مەنسۇر ھەللاجى» .  
بەختىڭ نەزەمدە ، يۈرمەر بەزەمدە ،  
پۇرسەتنى ئەتمە ئىسراپ خراجى ① .  
يالغاننى يازما ، چوڭ يولدىن ئازما ،  
ئالدىڭدا ئۆتكەل — كۆۋرۈك سراجى ② .  
بال تۆك تىلىڭدىن ، نۇر چاچ دىلىڭدىن ،  
راستىڭۇيغا ئامراق دەۋران سراجى ③ .  
«ئۇ ، بۇ» غا باقما — «قاينام» دا ئاقما ،  
«خاس» لىقتا ، بىلسەڭ ، بۇنىڭ ئىلاجى .  
ئەل - يۇرت نىجاتىڭ ، ئەلچۈن ئىجادىڭ ،  
غەيرىي مۇقامدىن كەينىڭگە داچى!  
ئۆز يار يۆلەكتۈر ، ئەغيار بۆلەكتۈر ،  
ئۆز ئېگىن ④ دېگەن نەق ئۆز دەۋۋاجى ⑤!  
سۆيسە ئاۋام ، بەس ، شادلىقتا بول مەست ،  
ئەلنىڭ نەپىرتى — قىسمىتىڭ كاجى .

يۈزلەن دېھقانغا — ئەجرى يوغانغا،  
ئاڭما تۆلەنسۇن ھاياتنىڭ باجى . . .

1995 - يىلى ئاۋغۇست، خوتەن



- ① خىراجى — خىراج (خەج - خىراج) خەجلىمەك .
- ② كۆۋرۈك سىراجى — سىراج كۆۋرۈك، سىناق، ئىمتىھان مەنىسىدە ئېلىندى .
- ③ مىراج — مىراج تەختى . ئاللاننىڭ دەرگاھى .
- ④ ئېگىن — كىيىم، ئۈستۈش .
- ⑤ دەۋۋاج (تاج - دەۋۋاج) — شاھانە سەرىپاي .

## پاھ، دېھقاننىڭ ھەيكىلى

قاراقۇرۇم — تۆھپىكار ئانا، ئۇ پۈتمەس - تۈگمەس ئوغۇزى بىلەن تەكلىماكان باغرىدىكى چۆل - جەزىرىلەرنى بوستانلىققا ئايلاندۇرغان . دېھقان - ئاددىي، ئەمما ئۇلۇغ ئىنسان، ئۇ مىننەتسىز، ھالال تەر - ئەجرى بىلەن ھاياتلىقنىڭ ئېھتىياجىغا تاللىق نازۇ نېمەتلەرنى ياراتقان . دېھقان توغراقتەك چىداملىق، يۇلغۇندەك مەزمۇت، قاشتېشىدەك سۈزۈك ۋە بىغۇبار! . . .

داڭلىق رەسسام، ھەيكەلنىڭ غازى ئەمەد ئەپەندىنىڭ لايىھىلىشى بىلەن «يىپەك يۇرتى»دىكى قەدىمىي شەھەر ئىلچىدە كاتتا بىر ھەيكەل - ئاشۇ سۆيۈم - لۈك دېھقاننىڭ ھەيكىلى ئورنىتىلدى! . . .

پۈتتى بىر ھەيكەل خوتەن گۈلزارىدا،  
ئىلچى<sup>①</sup> شەھرىنىڭ يېڭىبازارىدا<sup>②</sup>،  
ئۇ تۇرار مەزمۇت بېتون دىۋارىدا،  
بىر ئاجايىپ سۈر ئايان دىدارىدا،  
ئۇششۇ دەم ئۇ بارچىنىڭ ئەنزارىدا .

بىر دېھقاننىڭ ھەيكىلى ئۇ باشقىچە،  
ئەسلى ئوبرازى كۆزىدىن قاشقىچە،  
ئۈستۈشتىن ياكى ئوي ئويلاشقىچە،  
چانمىغان سىبىياسى ئىچتىن تاشقىچە،  
نەق ئۆزى چىققان سۈپەت ئىزھارىدا .

قەددى تىك، كەنمەننى سالغان دولغىغا،  
بەلدە پوتتا، پۇتى مېنەت يولغىغا،  
جۇۋىسىنى ئارتىۋالغان قولغىغا،  
مۇرىسى قىيپاشقىنا سەل سولغىغا،  
روھى جۇشقۇنلۇق ئۇنىڭ بىدارىدا .

باشقا كىيگەن تەلپىكى بەك ساددا، ئۇز،  
(يازدا تەلپەك كىيسە، كۆيدۈرمەس تومۇز) .  
تون ياقا كۆڭلەك، ئۆتۈك پۇتىدا ھۇنۇز<sup>③</sup>،  
ئۇ شۇ تاپ تۆكەكتە تەر ئىش - كارىدا .

ئېھتىمال ئۇ ماڭدى بوز يەر ئاچقىلى،  
ياكى ئۆستەڭ قازغىلى -- تەر چاچقىلى،  
(ئۆيگە قايتمايدۇ بۇ ئەلپازدا ھېلى،  
جابدۇنۇپتۇ -- قونغۇدەك سىرتتا خېلى)،  
بار چوقۇم نەپ كۆزلىگەن شىكارىدا .

ئېھتىمال ئاچقان بىنەمگە ئاش تېرىپ،  
يا قويۇپ ئورمان كۆچەت قۇمنى يېرىپ،  
يانغىنى ھاردۇق يېتىپ ئەمدى، ھېرىپ؟ . . .  
ياق! قاراڭ، تۇرمامدۇ ئۇ كۆكرەك كېرىپ،  
جەڭدە شان قۇچقان يىگىت سىڭاردىدا<sup>④</sup> .

ماڭدىمۇ يا سايغا قۇم تاسقاشقا ئۇ؟  
ماڭدىمۇ ياكى شېغلىغا، تاشقا ئۇ؟  
(يول ياساشقا -- بىجاي قاتناشقا ئۇ؟)

بولمىسا ئوخشامتى بەردەم ياشقا ئۇ؟  
نەقلا تۇرمامدۇ بۇ دىل ئەسراردا! . . .

بىلدۈرۈپ مەن بۇ سېيماغا ئېھتىرام،  
سېچىلاپ باقسام، شۇ تاپ ئۇ ئويغا رام،  
ئىشلىگەچ قىش - ياز دېمەي، ئالماي ئارام،  
ماڭلىيدىن يول -- سىزنى ئاچقان تارام،  
بىر قەۋەت چاڭ سۈرمىسى بار خاردا<sup>⑥</sup>.

ھەر سىزنى -- قۇرۇق ئۇنىڭ بىر كەچمىشى،  
ئوي - خىيالدا خۇشاللىق، تەشۋىشى . . .  
بىر تەرەپتە چۈش كەبى ئۆمرى - قىشى،  
ئالدىدا ئىقبالى، دىلدار مەھۋىشى،  
جەملەنگەن بۇ ۋۇجۇد مەھاردا<sup>⑥</sup>.

راست، ئۇ بىر چاغ تارتتى بېچاغ<sup>⑦</sup> ئەرزىيەت،  
كۆرمىدى ئۆمرى تېرىقچە تەزىيەت،  
يەپ پاخال - مەدەكنى، بولدى قەۋزىيەت،  
بار مۇشەققەت، يوق ھالاۋەت، نەرسىيەت،  
يازدا ساي، قىش ياتتى سىرتنىڭ قارىدا .

ئۇ ياساپ باغ، ئۇ يېمىش يەپ باقمىدى،  
تاغ ياساپ چەشتە، ئۆزى ئېپىياقمىدى،  
«چارۋا باقتىم، كۆشى قېنى؟ . . .» دەپ باقمىدى،  
تەلىپى كاج شۇڭازە، نەپ باقمىدى،  
بولدى «ئىشلە!» ئاڭلىشى ھەر باردا<sup>⑧</sup>.

ئىشلىدى، يوق خوۋلۇقى ئىشلەپ تۇرۇپ،  
چىددى نى دەردكە لەۋ چىشلەپ تۇرۇپ،  
رايى ھەرىكەت يىلدا «كەش - كەش!» لەپ تۇرۇپ،  
بەزى ماژغۇپ، بەزى «پەرۋىش» لەپ تۇرۇپ،  
ماڭغۇزۇپ ھارغۇزدى «سول» لۇق دارىدا .  
«توخنا! ماڭ!» نىڭ كۆپلۈكىدىن مىڭ توساق،  
«داشقازان» غا تەلمۈرۈشتە ئاچ قورساق،  
ئۆيىنى كۆرمەي يازدا ئۈچ ئاي ساقمۇساق،  
كەلسە ھاشاردىن يەنە ئالۋان - ياساق . . .  
يىلسېرى قەرز ئاشتى باڭ - كانارىدا<sup>①</sup> .

ئىشتا — مېھنەتتە تۇرۇپ خەق ئالدى ئۇ،  
يىلدا بىر دەپتەر نوھۇر نەق ئالدى ئۇ،  
ئون نوھۇرغا ئالتە پۇڭ ھەق ئالدى ئۇ،  
(نەرگە سۇتسىز «خالتا مەھەق»<sup>②</sup> ئالدى ئۇ،)  
بەك ئۇزاق، كۆپ ماڭدى يولىنىڭ تارىدا . . .

دەل شۇ مىسكىن ئەمدىكى مەردانە ئەر،  
كۆر، ئەنە ھەيكەلسىياق ئۇز شۇقەدەر،  
ئەتىگە قويغان قەدەم، سالغان نەزەر،  
ئۇ — دېھقان ھۆرمەتكە يار ئىشچان پەدەر،  
قەد كۆتۈردى بۇ دەۋر باھارىدا .

تىكلىدى ئابىدە دېھقانغا خوتەن،  
ئۇشۇ ھېكمەتتىن سۆيۈندى جانۇتەن،  
كىم دېھقانسىز توق، خۇشال، شېرىن - سۇخەن؟  
ۋاھ! دېھقاننىڭ ھەيكىلى پۈتتى بەلەن،  
ھەممە كۆزلەر بۇ پەخىر زۇننارىدا!

«ئاپىرىن»لار ياغدى دېھقانغا بۇ دەم،  
ھەم شۇ سەنئەت پىرى — ئىنسانغا بۇ دەم،  
ياغدى ئالقش دەۋرى ئىمكانغا بۇ دەم،  
ئۆرلىدى كۆي، كۈلكە ئاسمانغا بۇ دەم  
بۇ يىپەك يۇرتى — خوتەن گۈلزارىدا . . .

1992 - يىلى 22 - ئۆكتەبىر، خوتەن



- ① ئىلچى — خوتەن شەھىرىنىڭ يەنە بىر خىل ئاتىلىشى.
- ② دېھقان ھەيكىلى شەھەرنىڭ يېڭى بازار مەھەللىسىگە تۇرغۇزۇلغان.
- ③ ھۈنۈز — يەنە.
- ④ سىڭارى — سىياق، ئەلپاز، كۆرۈنۈش مەنىسىدىكى شېۋە.
- ⑤ خار — تىكەن، مەجازىي مەنىدە كىرىپك مەنىسىدە كېلىدۇ.
- ⑥ ۋۇجۇد سىمىرى — بەدەن ئىمارىتى (تۇرغان - پۈتكىنى).
- ⑦ بىچاغ — چەكسىز، مۆلچەرلىگۈسىز مەنىسىدىكى شېۋە.
- ⑧ ھەر بارى — ھەر قېتىم، دائىم.
- ⑨ باڭ — كانارى - ھېساباتنى نەقلەشتۈرگەن ئاسما جەدۋەل.
- ⑩ مەمەت — بالىلار تىلىدا ئەمچەك.

## دېھقان دادام . . .

جان دادام باي بولغىلى قىستۇردى پەش،  
چاپتى تىنھاستىن قىسىپ قولتۇققا كەش،  
شۇ سىياقى خۇددى جەمىشت، لەپىلۋەش،  
دەيدۇ: ئۇسسام خامنىمدىن كاتتا چەش،  
چەش ئۇسالماي، شۇنچە ھەيران، كۆڭلى غەش .

كۆڭلى غەش، ئىخلاسى غەشلىكتىن نېرى<sup>①</sup>،  
ئاقىدۇ مېھنەت ئارا ماڭلاي تەرى،  
ئەمما ئاق، تەر تۆكسىمۇ ئامەت يېرى،  
ئۆتىدۇ ئەگىپ ئۇنى بايلىق پېرى،  
قۇرت غازالڭ يەپ غوزا تۇتماس سالسا ئەش<sup>②</sup> .

ئىست، دادام يۈرسە پالاقشىپ بىزنى دەپ،  
ئەمدى يوقسۇزلۇققا ئەگمەي تىزنى دەپ،  
يوق قىلاي «نامرات» دېگەن ئەندىزنى دەپ،  
ئىشلىسە، ئىشلەشكە رۇخسەت — ئىزنى<sup>③</sup> دەپ،  
نە ئۈچۈن ئوت ياقسا ئىس پۈركۈيدۇ مەش؟

ئۇ ئەمەس يالقاۋ، ھۇرۇن، دىتسىز كىشى،  
ئەندۇرۇس، بەردەم، تۈزۈك ئەقلى - ھوشى .

قانچە پەرۋاز قىلىسىمۇ تەدبىر قۇشى،  
ئىلگىرى باسمايدۇ تاڭ، ھېچبىر ئىشى،  
شۇنچە ئىشچان ئەر تۇرۇپ ھالى گۆلەش .

«تالدا، مالدا، شالدا بەرىكەت» دەپ دادام،  
باغ ياساپ تۆت چۆرىسىگە سوقتى تام،  
تىكتى ئالما، تەك — ئۈزۈم، ئەنجۈر، بادام . . .  
توۋا، كۈزدە ئاۋۇ قۇرتلۇق، ماۋۇ خام،  
يارما شاپتۇل ئۇلغانتى، چىقتى ئەش<sup>①</sup> .

«باي بولۇشنى ئىستىسەڭ، بورداقچى بول»  
دەپتىكەن دەپ، چارۋا باقتۇق قولمۇ قول،  
چىشى — ساغلىق بەش، ئىنەك بىر، ئوتۇمۇ مول،  
يوق بوغاز مال، بۇ قىسىرلار ئەتتى گۈل،  
بىرى بىر قالدى، يەنە شۇ بەشى بەش .

«تالدا، مالدا بىزگە تەلەي باقتى چەپ،  
شالدا نەپ تەگسە ئەجەبمەس ئەمدى . . .» دەپ،  
مايسا تىكتۇق شۇنچە رەتلەپ سەپمۇ سەپ،  
ئولتۇرۇپ — قوپساق چۈشەپتۇق بەتتە يەپ،  
بەتتە نەدە، شال سېرىقداپ بولدى لەش .

باغ دېگەن باغۋەن قولدا باغ ئىدى،  
چەشمۇ دېھقاننىڭ تەرىدە تاغ ئىدى،  
چارۋا چوپان باقسا، لوق گۆش — ياغ ئىدى،  
ئەمما «باغ»، «تاغ»، «ياغ»نى دائىم زاغ يېدى،  
قالدى نەپسىز ھەر يىلى قىلغان كۈرەش .

جان دادام ئېيتتى ماڭا: ئىش پەنتىنى  
بىلگۈچى چاقمامنى مېھنەت قەنتىنى،  
قىسمىتىم ئەجرىمگە چاقلاپ پالتىنى،  
مازغۇدى رىزقىمغا تالىق مانتىنى،  
ئېيت، سەۋەب نەدە، قېنى بۇ سىرنى يەش؟

ئېيت، نېچۈن تۇغماي، قىسىر قالدى كالا؟  
ئېيت، نېچۈن شال مايسىسى بولدى ئالا؟  
ئېيت، نېچۈن قەرزىم تولا، ئەرزىم تولا؟  
ئېيت، نېچۈن يول كەڭ، بىراق بەختىم چالا؟  
ئېيت، نېمىشقا پۇتىمۇ قىستايىدۇ كەش؟

ئاھ، دېھقان بولماق نېمانچە تەس بۇ دەم،  
بىز «ئېگىز» لىك ئىزدىگەنچە پەس بۇ دەم،  
سەيسى - ئالۋان قىلدى خامۇش -- مەست بۇ دەم،  
مەن بۇ ھالدىن شۇنچە ھەيران - ھەس بۇ دەم،  
دىلنى ئەزدى «مانتا كۆرمەي قەرز تۆلەش»<sup>⑤</sup>.

يىلدا يۈز كۈندىنمۇ جىق ئىش - كارنى  
سىرتتا قىلدۇق، سىرتقا چاچتۇق بارنى،  
ساتمىساق كىگىزنى، كەتمەن، ئارنى،  
ئالغىلى پۇل يوق يوپۇقنى، دارنى،  
قالدى ئەمدى ساتمىغان شۇ دوپپا، كەش . . .

قىرنى مايماق سالسا، ئالسا «قاش پۇلى»،  
تېرىمپسەن دەپمۇ ئالسا «ماش پۇلى»،  
ھەممىدىن جىق پۇل -- شېغىل، قۇم، تاش پۇلى،

تەگمەسە نەق قولغا پاختا، ئاش پۇلى،  
بارمۇ پەرمان دەپ: «قۇلاق كەس، كۆزنى تەش؟»

دادىخاھقا دەردنى ئىيتماي بولمىدى،  
يۈك ئېغىر بولغاچ، دېھقان باي بولمىدى،  
قامچا تەگدى گەر دېسەك: «ۋاي، بولمىدى . . .»،  
شۇنغا يا لەۋ، ياكى قول ماي بولمىدى،  
كىم ئۇ قىزغانغان رىزىقتىن ياغۇ پەش؟

مەن دېدىم: ئىيتقانلىرىڭ مىڭدىن بىرى،  
ئۇ ئەمەس تەلەي ئىشى، قىسمەت سىرى،  
ھالسىراتتى «بەر، يەنە بەر!» نىڭ سۈرى،  
«سۈر» كى، ئۇ يەرلىك نىزامنىڭ چاڭ، كىرى،  
كىردە داتلاشقاچقا، چەم تەشمەس دەرەش<sup>®</sup>.

كەلدى بىر پەرمانى تۆرنىڭ بۇ قېتىم:  
«يۆلمەك دېھقاننى دەپ، چوڭ كۆي، رىتىم،  
ئۇ بىرىنچى سەپ، دېھقان — يار، ئۆلىتىم،  
يەتسە خارلىق ئەجرىگە يوق تاقىتىم،  
مەيلى كىم بول، يار بىلەن بوش ھەپىلەش! . . .»

جان دادا، نې ئىشقا يۈرگەي ئەمىرىمىز،  
«تۈنۈگۈن» دە قالدى كۈرمىڭ جەبرىمىز،  
چۈنكى يۈزلەندى «بازار» غا دەۋرىمىز،  
بىزغۇ بىز، يايىرايدۇ ھەتتا نەۋرىمىز،  
ئەمدى چاپماق يوق «پىلان» دەپ يەرمۇ گەش . . .

جان دادام كۆلدى ساقال سىياپقىنا،  
ئىيتتى: شۇ پەرماننى چاپسان تاپقىنا!

دەپتۇ مەرگەز دىلدىكى گەپنى مانا،  
تۇرسا شۇنداق نېمىمۇ دەيتتۇق يانا،  
يىتتى كۆڭلۈمدىن تېغىرقاش، تەمىرەش .

ھۆددە يەرگە ئەمدى ئىشلەيلى تازا،  
«قىستىغاق» لار قول شۈمۈپ ئاچسۇن ھازا،  
توڭ ئېرىپتۇ، بول، بالام، ئىشتا ئۇزا،  
بولسا ئەل بىزدىن رىزا، ئاللا رىزا،  
ھېچ ياراشمايدۇ دېھقانغا ناز - كەرەش! . . .

\* \* \*

ئەسلىدىن ئوبدان كەسىپ دېھقانچىلىق،  
بار جاياسى، راھىتى «چىلىق - چىلىق»،  
ئەي زامان، سەن «كۆل»، دېھقان ئەركىن بېلىق،  
ئۇز دۈرۈپ قوينۇڭدا پەرۋىش قىل سىلىق،  
شۇ «دادام» لار يۈرمىسۇنچۇ كۆڭلى غەش!

1993 - يىلى 11 - فېۋرال، خوتەن

① نېرى — يىراق .

② ئەش ( ئەشلىك ) — پىلە قۇرتىغا غوزەككە كىرىش مەزگىلىدە تاشلاپ بېرىلىدىغان كۆپ غوللۇق چۆل ئۆسۈملۈكى .

③ ئىزنى — ئىجازەت، ماقۇللۇق .

④ ئەش — كەچ كۆزدە پىشىدىغان، ئۇرۇقچىسىدىن ئېتى ئاچىرمايدىغان بىر خىل شاپتۇل

سورتى .

⑤ «يېمىگەن مانتىنىڭ پۇلىنى تۆلەپتۇ» دېگەن ماقال كۆزدە تۇتۇلىدۇ .

⑥ دەرەش — موزدۇزنىڭ ئاياغ كىيىم تىكىدىغان دەرەشىسى .

## دېھقاننى ئالدىغا سېلىۋالدى ئىش

ياز ئۆتتى، كۈز كەتتى، يېقىنلاشتى قىش،  
ئۇششۇكنىڭ قەدىمى — سۇرگىندە نىش<sup>①</sup>،  
پەسىلدە ئالمىشىش، كۆڭۈلدە ئەندىش،  
ئەندىشكى: قامچىلاپ «يىغىش ھەم تېرىش»،  
دېھقاننى ئالدىغا سېلىۋالدى ئىش .

بولسغۇ بەش - ئون كۈن سوغۇق بولمىسا،  
يۇقىرىنىڭ پەرىمانى بوغۇق بولمىسا،  
يۈرەكلەر ئازار يەپ «جىغۇق» بولمىسا،  
«بىلەر مەن» غوجاملار شۇنى ئويلىسا:  
دېھقاننى ئالدىغا سېلىۋالدى ئىش؟

ئىست، بۇ يىل كېۋەزلەر ئوخشىغان بۇلۇق،  
ھەر غوزەك نازىدا باشقىچە خۇلق،  
بۇلۇقلۇق، نە كېرەك يىغمىسا تولۇق،  
دېمەڭلار: پەيت بارغۇ، بوش تىترە — ھۇلۇق،  
دېھقاننى ئالدىغا سېلىۋالدى ئىش .

باشاقنى كۆتۈرۈش كەلگەچكە تەسكە،  
قوناقنىڭ بېغىشى ئېگىلگەن پەسكە،

(مول ھوسۇل بۆلەيدۇ دىلنى ھەۋەسكە،  
ئالتۇن دان ئۈندەپ «تېز يىغشۇال، كەس!» كە،  
دېھقاننى ئالدىغا سېلىۋالدى ئىش .

تەك - ئۈزۈم تۈپىدە تالاي كالا — ساپ،  
قىزلارنىڭ لېۋىدەك كۈلدى رەڭ ياساپ،  
ئۈزۈمسە ۋاقتىدا رەڭگى نە ھېساب،  
(ھومايدى ئۇنىڭغا ئۇششۇك — ئائىنساپ،)  
دېھقاننى ئالدىغا سېلىۋالدى ئىش .

شۇ كەمدە زەپ سۈرلۈك شاڭجاڭنىڭ ئۈنى:  
كۈزگىنى تېرىپ بول پالانى كۈنى!  
كېچىكسەڭ جەرىمانە . . . ئەستە تۇت بۇنى،  
قوناقنى چاپ، يەرنى بىكارلا، قېنى! . . .  
دېھقاننى ئالدىغا سېلىۋالدى ئىش .

دۇيىجاڭمۇ چېچىلغاق، قايىقى تۈرۈك،  
مىجەزى چۇس، نازۇك — ئەينەكتەك چۈرۈك،  
(قامچا يەر بولمىسا ئىچ ئات يۈگۈرۈك،)  
قىستىغاچ ھەممىنى ئاخىرقى سۈرۈك،  
دېھقاننى ئالدىغا سېلىۋالدى ئىش .

دەر ئۇلار: چامغۇرنى كېيىن قېزىۋال،  
پاسارنى كېچىدە يۆتكەپ تىزىۋال،  
غوزنى قاچان پەيت چىقسا ئۈزۈۋال،  
بىز دېگەن ئىشنى قىل ھەممىدىن ئاۋۋال!  
دېھقاننى ئالدىغا سېلىۋالدى ئىش .

— ئەتىلا چىقسەن ئېلىشىشىغا<sup>2</sup>،

بۈگۈن تاش يۆتكەيسەن ئۆستەڭ قېشىغا،  
ئون كۈندىن ھاشار بار كىشى بېشىغا،  
رۇخسەت يوق ھېچكىمنىڭ شەخسى ئىشىغا! . . .  
دېھقاننى ئالدىغا سېلىۋالدى ئىش .

بۇيرۇققا «خوپ . . .» دېسەڭ، قوناق كۆك پېتى،  
كېۋەز ساي<sup>3</sup> ئېچىلىپ، كۈلدى قات - قېتى،  
«ياق» دېسەڭ، كىمىڭدۇر تاشدۇ ئۆتى،  
كېسىدۇ سايپاق<sup>4</sup> نى «تىك - تىك»<sup>5</sup> نىڭ چوتى،  
دېھقاننى ئالدىغا سېلىۋالدى ئىش .

بىر يىللىق ئەجرىنى سۈرۈك قىلسا يەم،  
زىرائەت بېشىدا يىغسا، ھوسۇل كەم،  
كالىدىن ئۆتمىگەن ئىشتا يوقكەن تەم،  
ئاھ، شۇغا دىلدا مۇڭ، غەم ئۈستىگە غەم،  
دېھقاننى ئالدىغا سېلىۋالدى ئىش .

تەبىئەت پەسلىنىڭ ئۇششۇكى باشقا،  
«پەرمان» نىڭ ئۇششۇكى تەگمەكتە باشقا،  
شۇڭلاشقا گۆھەر كۆز تولماقتا ياشقا،  
«چىش تاشقا، ئاغزىمىز بارمايلا ئاشقا»<sup>6</sup>،  
دېھقاننى ئالدىغا سېلىۋالدى ئىش .

تەس تېرىپ پەرۋىشلەپ قوناق، پاختىنى،  
كۈندە مىڭ كەزگەنلەر ئېتىز - تاختىنى  
بىلمەسەمۇ يىغىش ھەم تېرىش ۋاقتىنى؟

بەك ئانى ⑦ تاپتى خەق بىز ھاڭۋاقتىنى!  
دېھقاننى ئالدىغا سېلىۋالدى ئىش .

«غوجام»لار ئالدىراپ دېھقاندىنمۇ بەك،  
يۈرمىسە چېچىلىپ، قويۇشمىسا چەك،  
كۆرمىسە ئۆزىنى «چوڭ»، بىزنى گۆدەك،  
نېمانچە كۆپ گۇمان، نېمانچە كۆپ شەك،  
دېھقاننى ئالدىغا سېلىۋالدى ئىش .

ئېتىزدىن بوشانماي تۇرۇپلا قولى،  
تەر — شوردىن قۇرۇماي ماڭلىيى، غولى،  
كۆز قىستى تاشتۆستەڭ، ھاشارنىڭ يولى،  
قاچان ئۆز ئىشىغا ئاشدۇ چولى؟  
دېھقاننى ئالدىغا سېلىۋالدى ئىش .

شادىدىن غوزەكنى ئۈزۈمەمدۇ دېھقان؟  
پاساردىن قوناقنى سۈزۈمەمدۇ دېھقان؟  
ئۈزۈمنى قازناققا تىزمامدۇ دېھقان؟  
قىشلىق سەي - كۆكتاننى قازمامدۇ دېھقان؟  
دېھقاننى ئالدىغا سېلىۋالدى ئىش .

دېھقاننىڭ يوقىمدۇ ئۆيدە كەملىكى،  
ئېلىشى، بېرىشى — بىرەر تەڭلىكى،  
بولمىسا بوش پۇرسەت، خاتىرجەملىكى،  
بولمىسا ئالدىراش ۋاقتىنىڭ چېكى . . .  
دېھقاننى ئالدىغا سېلىۋالدى ئىش .

ئۇ تېخى تۈگمەندە يۈمىشىمىدى دان،  
قىشقىچە قورساققا كېتەر خېلى نان،  
توڭلايدۇ تىكىمسە ئۈستۈش — چاپان،  
تاپمىسا يېقىلغۇ، قاينىماس داڭقان،  
دېھقاننى ئالدىغا سېلىۋالدى ئىش .

چىللىدە سوغ چىمداپ تۇرسا تاپاننى،  
يەر تېخى سالمىسا «توڭلاق چاپان»نى،  
چاپسان بول، پاتۇرغىن دېسە ساپاننى،  
ئالماق تەس ھەر مودىن توننا تالقاننى،  
دېھقاننى ئالدىغا سېلىۋالدى ئىش .

ئويلانماي چۈشۈرۈپ «جىددىي بۇيرۇق»نى،  
كۆم دېسە مەۋسۈمدىن بۇرۇن ئۇرۇقنى . . .  
كۈزلۈككە ئۆزئارا تالاپ قۇيرۇقنى،  
دېھقانغا ئىتتىرسە «بويۇنتۇرۇق»نى . . .  
دېھقاننى ئالدىغا سېلىۋالدى ئىش .

پەسلى ياز . . . بۇغدايلار تۇرغاندا سۈتۈن®،  
دېھقاننىڭ بېشىدىن چىقىرىپ تۇتۇن،  
«ئورغاق سال!» دېگەنلەر «يېرىم» ھۇ، «پۈتۈن»،  
دەيلىچۇ: «بۇغدىيىڭ پىشسۇن، كۈل، كۈتۈن! . . .»  
دېھقاننى ئالدىغا سېلىۋالدى ئىش .

تەك — تالنى ئاچاردا يۇرۇپ نەلىدە،  
كۆمەردە ۋاقتى يوق (تۇرۇپ مەلىدە)،  
شۇڭا ئات چاپتۇرغان بىلەن چەللىدە،

بېشىمىز يەنىلا «ناھرات» سەللىدە،  
دېھقاننى ئالدىغا سېلىۋالدى ئىش . . .

ھەر قانچە چىداملىق، ھەر قانچە چاققان  
بولسىمۇ، پولات جان ئەمەسقۇ دېھقان،  
دېمەيلى: «سۆرەمدىن چىقتىڭ، تارت ساپان!»  
ئۇ ئىزدەر ئادالەت تەختىدىن قالغان،  
دېھقاننى ئالدىغا سېلىۋالدى ئىش .

ئېتىزدا تۈگەپتۇ ئۇنىڭ ياشلىقى،  
ئېتىزدا خورايتۇ كۈچى، شاشلىقى،  
ھۇزۇرى، خۇشلۇقى — تۆت تال ئاشلىقى،  
دېمىنى كەسمسۇن ئالدىراشلىقى،  
دېھقاننى ئالدىغا سېلىۋالدى ئىش .


مول ھوسۇل مول پېتى كەلسۇن خامانغا،  
ئەجرىنى كۆممەيلى پاسار، سامانغا،  
ئۇمۇ بىر «ئۇھ . . .» دېسۇن، يەتسۇن ئارمانغا،  
قەدىمى زىياندىن ماڭسۇن ھايانغا،  
دېھقاننى ئالدىغا سېلىۋالدى ئىش .

\* \* \*

سىز، بىزنى باققىنى دېھقاننىڭ نېنى،  
تومۇردا ئاققىنى دېھقاننىڭ قېنى،  
ۋەتەنمۇ تەكتىدىن ئۇنىڭ ۋەتىنى،  
پۇۋلەيلى ھەممىمىز دېھقان ئوتىنى،  
دېھقاننى ئالدىغا سېلىۋالدى ئىش .

دېھقاننىڭ غېمىنى يېگەنلەر ئۇلۇغ،  
دېھقاننىڭ گېپىنى دېگەنلەر ئۇلۇغ،  
دېھقاننى ئۇلۇغ دەپ بىلگەنلەر ئۇلۇغ،  
دېھقاننى كۈلدۈرۈپ كۈلگەنلەر ئۇلۇغ،  
دېھقاننى ئالدىغا سېلىۋالدى ئىش . . .

1993 - يىلى 10 - ئۆكتەبىر، خوتەن



- ① نىش -- نەشتەر .
- ② ئېلىشىشى -- دەريادىن ئۈستەڭلەرگە سۇ باشلايدىغان جاي .
- ③ ساي -- ئەمدىلا، ھازىرلا مەنىسىدىكى شېۋە .
- ④ سايپاق -- سۆزلەپ، پۈتتىكى تېز يۆتكەيدىغان كىشى .
- ⑤ تىك - تىك -- ئالدىراغۇ كىشىنى شۇنداق دەيدۇ .
- ⑥ «بېتىمنىڭ ئاغزى ئاشقا بارغۇچە، چىشى تاشقا تېگىپتۇ» دېگەن ماقالىگە ئىشارەتلەندى .
- ⑦ ئانىي -- بوزەك، ياۋاش مەنىسىدىكى شېۋە .
- ⑧ سۈتۈن -- دېنى پىشىمىغان، قاتىمىغان مەنىدە .

## ئۆستى

ئۆتتى قىرىق يىل، يىلدا ياش ئۆستى،  
ئۆتتى قىرىق يىل، كۆڭۈل شاش ئۆستى،  
ئۆتتى قىرىق يىل، دوست - قاياش ئۆستى،  
ئەقىل - ئىدراك، كۆز قاراش ئۆستى،  
بارچە شۇنداق ئالدىراش ئۆستى .

شەھىرى ئەزىم ئۆستى باشقىچە،  
بىنا چۈشتى يېتىپ ئاشقىچە .  
پىكاپلاشتى يوللار قاشقىچە،  
تۈزدى ھۆسن قېرى - ياشقىچە،  
قەددى - قامەت، ئۈستۈش ئۆستى .

ئاشپۇزۇللار رېستورانلاشتى،  
مەيخانلار چاقچۇق تاملاشتى،  
تاماق سەرخىل: «شورپا - نان»لاشتى،  
مۇلازىمەت ئەجەب قاملاشتى،  
سودا - سېتىق بىر تۇتاش ئۆستى .

باھانىڭمۇ يېرىمى ئۆستى،  
دۇكاندارنىڭ كىرىمى ئۆستى،  
(ئۇيا - ئەڭلىك -- كىرىمى ئۆستى،)

ئورمانچىنىڭ جىرمى ئۆستى ،  
خىزمەتچىدە پۇل — مائاش ئۆستى .

توخۇلارنىڭ ئېقىپ دۇئاسى ،  
تۇخۇمنىڭ ئاشتى باھاسى ،  
ئۆستى گۆشنىڭ نەرخ - ناۋاسى ،  
دېھقاننىڭلا يوقتەك خۇداسى ،  
مېھنەت ئەجرى بەك ياۋاش ئۆستى .

قىش - ياز دېمەي كۆرسىتىپ ھىمەت ،  
بەل مۇكچەيتىپ ياراتتى نېمەت ،  
شۇنداقتىمۇ قىلمىدى مىننەت ،  
پاختىدىن چىت ، داندىن نان قىمەت ،  
ئاھ، دېھقاننى «يەپ - تالاش» ئۆستى .

بىر يىل ئىشلەپ دان يىغسا يەردىن ،  
پالان - پوكۇن سان يىغسا يەردىن ،  
سىز ، بىزنى دەپ نان يىغسا يەردىن ،  
ھاياتلىقچۇن جان يىغسا يەردىن ،  
پۇلى ئۆسمەي پاختا، ماش ئۆستى .

سۇلياۋ يوپۇق ياپمىسا تېخى . . .  
ئاق ئوغۇتنى چاچمىسا تېخى . . .  
ئوتاپ - سۇلاپ باقمىسا تېخى . . .  
ھەممىگە پۇل تاپمىسا تېخى . . .  
ئىلاج قانچە ، قاتتى باش ، ئۆستى .

يەرنى تاشلاپ كېتەلمىسەيا . . .  
جېنىنى جان ئېتەلمىسەيا . . .  
مۇرادىغا يېتەلمىسەيا . . .

كۈتۈلمىسە، كۈتەلمىسە يا . . .  
ئۇزاق زامان كۆزى ياش، ئۆستى .

قۇچۇپ كۆكنى پىغانى — ئۈنى،  
بارغانچە يەر تارتقاندا يېنى،  
تۇغدى ئاخىر دېھقاننىڭ كۈنى،  
تاپتى قىممەت بۇغدىيى — دېنى،  
تەرگە لايىق باھا — ئاش ئۆستى!

دېھقان بۇ يىل ئاش سېتىپ كۈلسە،  
ئەجرىدىن بىر قەنت تېتىپ كۈلسە،  
قوبۇپ، مەيلى يا يېتىپ كۈلسە،  
كۆككە بۆكنى ئېتىپ كۈلسە،  
قىلماس ھېچكىم دە - تالاش — «ئۆستى» .

مەن شەھەرلىك ئاش ئېلىپ يەيمەن،  
ناننى كۈندە ياش ئېلىپ يەيمەن،  
باھا ئۆستى، راست گەپنى دەيمەن،  
ئازراق ئۇنغا كۆپ پۇل تۆلەيمەن،  
ھەميانمىغا بىر تال «ئاش» ئۆستى .

مەن بۇ «ئاش» تىن رازى دېھقانچۇن،  
«پۇللۇق ئاش» تىن رازى دېھقانچۇن،  
يات ياداشتىن رازى دېھقانچۇن،  
كەچسەم باشتىن رازى دېھقانچۇن،  
دېھقانغىمۇ بىر قاشتاش ئۆستى!

1994 - يىلى ئىيۇن، ئۈرۈمچى

## دېھقان دەيدۇ . . .

دېھقان بىز ئەڭ كۆپى نوپۇس سانىنىڭ،  
دېھقان بىز خوجىسى زېمىن ئانىنىڭ،  
دېھقان بىز ئىگىسى ھوسۇل كانىنىڭ،  
كېپىلى ھەركىمنىڭ ئوزۇق - ناننىڭ،  
جاپاكەش ھەقداسى جاھان — «پانىي» نىڭ .

قەدىمىي قوۋم بىز كەسىپ زاتىدا،  
ئەجرىمىز ھەر گۈلنىڭ قات - قاتىدا،  
نان — ئىمان ئۇلۇغۇق ئېتىقادىدا،  
ئۇلۇغ بىز بىلگەننىڭ ئىلتىپاتىدا،  
بەرىكىتى ھاياتلىق خانۇماننىڭ .

ئالدىدا شۇڭلاشقا ھۆرمەت رېتىمىز،  
گېزىتىنىڭ نەرىگە باقماڭ ئېتىمىز،  
غۇرىيەتتە بولسىمۇ پاراغىتىمىز،  
تەسەللى، چاۋاكتىن مىنگەن ئېتىمىز،  
ئەمەلدە قولى بىز جەرىماننىڭ .

بارغانچە ئېگىلىپ تۆۋەنگە باشلار،  
چاناققا سىغىمىغاچ ھەسرەتلىك ياشلار،  
يۈرەكنى خۇن قىلغاچ «بۇلاش - تالاش» لار،

ئامالسىز دادلىنىپ، ئاھ، زامانداشلار،  
ئىشكىنى چەكتۇق ئەل مېھرىباننىڭ .

دېھقاننىڭ زامانغا كۆڭۈل كىرى يوق،  
شۇڭىمۇ سۆزى راست، يالغان يېرى يوق،  
ئەجرىنىڭ يا «ئۆسۈم»، ياكى «دىرى» يوق،  
ئۇ بوزەك باش - كۆزنى سىلار بىرى يوق،  
ھال - كۈنى يۇڭدەك يازغى شاننىڭ<sup>①</sup> .

چاق تويىدى دېھقان خەق يالغان ساناقتىن،  
يىلسېرى «ئاشقان» يوق بۇغداي، قوناقتىن،  
توخنىماي «ئېشىش» نا ھوسۇل قېناقتىن<sup>②</sup>،  
«ئاشقانى سات!» زۇلمى قىلدى ئاۋاقتىن،  
قاچانمۇ سىرتىمقى بوشار تانىنىڭ؟

ئېتىزلار «توننا»لىق، توننا ئاش چىقسا،  
قوناق ھەم بۇغداي، ھەم ئازراق ماش چىقسا،  
ھېسابچى غوجاملار بىزدىن شاش چىقسا،  
راست سانغا «قاش» چىقسا، كۆزدىن ياش چىقسا،  
يۈرەككە يەتتەغۇ ئۇچى پانىنىڭ<sup>③</sup>!

پاختىمۇ تېرىدۇق، ھالىمىزغا ۋاي،  
كىرىمدۇق ئېتىزدىن يەتتە - سەككىز ئاي،  
ئوتتۇق - سۇلىدۇق . . . بولارمىز دەپ باي،  
«ئاق ئالتۇن» سەھرىتى خەقنى، بىز گادا،  
ۋەھىمدە قالدۇق «قەرز» ئاتلىق كانىنىڭ<sup>④</sup> .

پىلىنىڭ داۋرىغى بىر زۇلۇم بولدى،  
قۇرت بېقىپ دەردىمىز مىڭ تۇلۇم بولدى،  
كىرىمدىن چىقىم چىق، داد، ئۇلۇم بولدى،

ھېچ كىشى دېمەس: «نەق ئون پۇلۇم بولدى»  
مال - مۈلكى تۆلەمدە ھەر ئۆي - خانىنىڭ .

ئۆي - ئۆيگە تېڭىلدى توختاملىق پىلە،  
نە پىلە، بىز ئېشەك، ئۇ بولدى مۇلە<sup>⑥</sup> .  
بىر تال قۇرت ئۆلسە، دەر: «جەرىمانە تۆلە!»  
بۇ قانداق ئادالەت، بۇ قانداق ھىيلە؟  
بۇ تەھقىق ئەمرى كەنت خانىدانىنىڭ!

ئۇ: «مەبلەغ بەر!» دەيدۇ يوپۇق، دورىغا . . .  
بۇ كېلىپ: «پۇل!» دەيدۇ تەۋەكك، بورىغا . . .  
ھەممىسى قىستىسا تارچۇق، ئورنىغا،  
ناخشىنى ئوقۇيمىز كىمىنىڭ «خور»غا؟  
تېڭىدە قالدى تەن چاقا - دانىنىڭ<sup>⑦</sup>!

پىلانلىق تېرىمنى قىلمايمىز دېدى،  
خاس ئاشلىق تېرىسالاڭ، تىللايمىز دېدى،  
بازارغا يۈزلەنسەڭ، قوللايمىز دېدى،  
يۈزلەنسەك، «ئۆيدىن كۆچ — قوغلايمىز!» دېدى . . .  
ئۆزىلا بوپقالدۇق مۇردا — ھانىنىڭ<sup>⑦</sup> .

بىز مانا مۇشۇنداق بىچارە بەندە،  
سالدى «خارەت»لەر توختىماي «رەندە»،  
يانچۇق بوش، تاغار بوش، كىيىم جۇل - جەندە،  
بىزگە كىم باشپاناھ، كىملىر پەيۋەندە؟  
يېرىمى قالدىغۇ دېھقان جانىنىڭ!؟

بىلىمىز مەركەزنىڭ قوللىشى باشقا،  
يەرلىكنىڭ دېھقاننى گوللىشى باشقا،

ئىشى باشقا، دوكلاتتا يوللىشى باشقا،  
سۇنمادۇ چىننى تاشلىسا تاشقا،  
شوندا ئۆلەمدۇ ئېتى چاننىڭ؟!

ئەمەلگە ئاشسا تېز زامان ۋەدىسى،  
يوقالسا سېلىقنىڭ ھارام پەتسى،  
دېھقاننىڭ كاپالەت تاپسا ئەتسى،  
ئەھ، نېچۈن تولا بۇ «دۇتار پەدىسى»،  
ئۆگىي بولمىسا دېھقان «پانىي» نىڭ؟ . . .

1994 - يىل 18 - ئاۋغۇست، خوتەن



- ① شانا (شوبىنا) — گىلەم توقۇلىدىغان، يازلىق يۇڭدا تەييارلانغان يىپ.
- ② قېناق — مۆلچەر بەلگە، مەلۇم چەك.
- ③ پانا — ئۆتۈك قېلىپىغا قېقىشقا مەخسۇس تەييارلىنىدىغان ئۇچلۇق ياغاچ.
- ④ كانا — قوي - چارۋىلاردا بولىدىغان قان شورىغۇچى پارازىت پىت.
- ⑤ مۈلە — ئېشەككە توقۇلىدىغان ئۇچلۇق.
- ⑥ دانا — يۈزگە چىقىدىغان مۇدۇر، دانىخورەكنىڭ يەنە بىر خىل ئاتىلىشى.
- ⑦ ھانا — بەدەننىڭ ئېگىلىپ قالغان، بىر تېرە، بىر سۆڭەك ھالىتى.

## شېئىرىي ئاخبار

پارتىيە مەركىزىي كومىتېتى ئارقا - ئارقىدىن پەرمان چۈشۈرۈپ، دېھقانلارنىڭ سېلىقىنى يەڭگىللىتىشنى ئوتتۇرىغا قويدى. مەن يېزىلارنىڭ ھازىرقى ئەھۋالى، دېھقانلارنىڭ كەچۈرمىشلىرى ئاساسدا بىر قاتار شېئىرلارنى يېزىپ ئېلان قىلدۇردۇم. مىللەتلەر نەشرىياتى بۇ شېئىرلىرىمنىڭ بىر قىسمىدىن «دېھقان بولماق تەس» ماۋزۇلۇق قاپلىق ئۇنئالغۇ لېنتىسىنى نەشر قىلىپ تارقاتتى. . . .

«دېھقان بولماق تەس» جەمئىيەتنىڭ ھەرقايسى قاتلىمىدا ئوخشىمىغان باھا - ئىنكاسلارنىڭ ئوبيېكتىغا ئايلاندى. شەنمىگە ئوقۇلغان تەشەككۈرلەرگە ئەگىشىپ، ئەپ - قاچتى «مىش - مىش» پاراڭلارمۇ پەيدا بولدى. كۆڭۈل بۆلگۈچى دوستلارنىڭ سورد - خانلىرىغا جاۋاب بولۇپ قالار دېگەن مەقسەتتە بۇ شېئىرىي ئاخبارنى يازدىم .

«تەس دېھقان بولماق»نى يازغاندىن بېرى،  
جەمئىيەتنىڭ بولدى ھەر خىل تەبىرى .  
ئۇ سۈرۈشتۈرسە «قەيەرلىك؟» دەپ مېنى،  
بۇ دېدى: كەسپى نېمە؟ ياشۇ، قېرى؟ . . .  
ئالتە ئادەم بولسا جەم دەرھال شۇ گەپ:  
بارىكالا! پاك ئىكەن ۋىجدان يېرى .  
قەلىمى سىزماپتۇ ھېچ يانتۇ سۈرەت،  
يازغىنى بوپتۇ رېئاللىق تەسۋىرى .  
ئەجرىگە پاقلان سويۇپ بەرسەكمۇ ئاز،  
ئۆمرى ئۆتكەي شاد، بېشى غەمدىن نېرى . . .  
دالدا - بۇرچەكلەردە «مىش - مىش» مۇتولا:  
ھەي، چاتاق بۇ ئالدىپەشنىڭ تەقدىرى .

ئاللىكىم تەگەپ، ئېنىقلاپ يۈرگۈدەك،  
چەكلىنىپتۇ لېنتا (بارمىش خەتىرى) . . .  
ئالغۇدەك قولغا — سولارمىش تۈرمىگە،  
(غەلۋىگە بولغاچ سەۋەب ھەر سەتىرى ①).  
كۈندە ئاڭلايمەن مۇشۇنداق سۆز - پاراڭ،  
ھەر ئېغزدا بىر قىياسنىڭ تەپسىرى .  
ئۇ مۇكاپات بەرسە قوشلاپ زەر ئۈزۈك ②،  
دەپ: تەشەككۈر، لېنتا - چىنلىق دەپتىرى . . .  
بۇ غودۇڭشىپدۇ: «قۇسۇر ئىزدەشقۇ بۇ، —  
دەپ، - چۇۋۇلدى (كۆرىپە) نىڭ تور، ئەستىرى . . .»  
مەن دېھقان دەردىگە مەلھەم ئىستىدىم،  
يازغىنىم يالغان ئەمەس، سەھرا سىرى .  
بىر سوپۇن بولسام — ئېرىغدالسا دېدىم  
نامۇۋاپىق يۈك — سېلىق، ئالۋان كىرى .  
تىل مېنىڭ، تەپتىش مېنىڭ، كەچمىش ئۇنىڭ،  
بارنى تىزدىم، قىلمىدىم «كىيىن، ئىلگىرى» .  
ھەمپىكىر بولغاچقا مەن مەركەز بىلەن،  
ئەلگە ياقتىم، ئاشتى نەزمەم تەسىرى .  
پارتىيە دەپ كەلدى: يۈك يەڭگىللىسۇن،  
يۈك ئېغىرلىق نەق بالانىڭ بەتتىرى!  
مەن شۇ روھنى نەزمەلەشتۈردۈم، خالاس،  
دەل شۇ روھتا چاقىندى دىل ئەختىرى .  
قىلمىغاچ ئاقنى قارا، يوق تەشۋىشىم،  
قەدىمىم تۈز، شۇڭا كەڭ يول بەندىرى .  
ئەي كىتابخان، ئەي دېھقان، تۇرغۇز ئىشەنچ،  
ئەگرىنى رۇسلايدۇ دەۋران تەدبىرى .  
ئوغرى دەرمىش: «ئوغرىنى تۇت!» ۋارقىراپ،  
ئەمدى ئاقماس ئوغرىلارنىڭ تەكبىرى .

مېنى قوللايدۇ مۇھەببەتلىك زامان،  
سېنى قوغلايدۇ ئادالەت سەرۋىرى!

1996 - يىل مارت، خوتەن



- ① سەتىر — قۇر، مسرا .  
② بۇ ئۇنئالغۇ لېنتىسى نەشر قىلىنغاندىن كېيىن، خەلق كۆڭۈل ئىزھارى سۈپىتىدە مېنى بىر جۈپ ئالتۇن ئۈزۈك بىلەن تارتۇقلىدى .

## روھنى پاكلاش تەس

«دېھقان بولماق تەس» دېگەن شېئىرىم ئېلان قىلىنغاندىن كېيىن، دوراپ يازىدۇ. خانلار بىر مۇنچە «تەس» لەرنى يېزىشتى. يېقىندا بىرەيلەن «ھاراق ئىچمەك تەس» ماۋ-زۇسىدا بىر ھەجۋىي تەبىئارلاپ سورۇنلاردا ئوقۇپ يۈرۈپتۇ. ئۇنىڭ كۆچۈرۈلمىسى خوتەنگە يېتىپ كەلگەندىن كېيىن، بۇ مۇشائىرىنى يازدىم . . .

ئاڭلاپ قالدىم، بۇرادەر، بىر پىيەنجۈك ناكەس  
كۆتۈرۈپتۇ نالە - پەرياد، (ئۇنى شۇنچە پەس،)  
دەپتۇ: ئىچمەي تۇرالمىمەن بىردەم، بىر نەپەس،  
ئازغا قانماس نەپسىم، كۆپى قىلدى رەسۋا، مەست،  
دېھقان بولماق قانچىلىك ئىش، ھاراق ئىچمەك تەس . . .

ھاراق دېگەن قوناق سۈيى، ئىچىپ «خوش!» دەيمەن،  
مەينى كۈنلەپ بوتۇلكىدىن «ماڭا توش!» دەيمەن،  
مەھبۇبەم بول، ۋۇجۇدۇڭنى جانغا قوش دەيمەن،  
ئىچمەسلەرنى ئەرەكەك ئەمەس، بېلى بوش دەيمەن،  
دەيمەن دېھقان بولماقتىنمۇ ھاراق ئىچمەك تەس . . .

ئاڭلىشىمچە ئېزىپ ئۇ «زات» ئەزەملىرىنى،  
مەيگە چىلاپ دات جىسمىنىڭ رەزەملىرىنى،  
پاراكەندە ئەيلەپ شادلىق بەزەملىرىنى،  
بۇزۇپ ئوقۇپ ئۆمەر ھەييام نەزەملىرىنى،  
قاقشايدىكەن دەپ: ھەممىدىن ھاراق ئىچمەك تەس . . .  
ئاز ئىچەيلى، ساز ئىچەيلى، دەيدىكەن باشتا،



سەل قىزسا، قالدىكەن روھكا تالاشتا،  
كۆڭلى ئاينىپ قەيدىن كېيىنكى كالىپۇك يالاشتا،  
تۈگەيدىكەن سورۇن جىدەل — كالىپۇك ياماشتا،  
دەركەن مەجرۇھ ھالدا ۋايساپ: ھاراق ئىچمەك تەس . . .

ئىقرارچە، يۇمۇر - چاقچاق ئېيتار كەن دەسلەپ،  
ئىچكۈزەر كەن كىم ئېزىقسا ئۈچ روھكا، قەستلەپ،  
يىغلايدىكەن، يىغلا تىقنى «ئانامنى ئەسلەپ»<sup>①</sup>،  
چۈشىدىكەن خورەككە كېيىن مەجەزى پەسلەپ،  
غىشىيدىكەن دەپ: ھەممىدىن ھاراق ئىچمەك تەس . . .

ئادىمىلىك قىممىتىنى تونالماي ئۇ «زات»،  
رېستوراننىڭ نامى چىقسا تۇرالماي ئۇ «زات»،  
خەق كەينىدىن سوڭۇلداپ ھېچ ئۇيالماي ئۇ «زات»،  
مۇت<sup>②</sup> قا ئىچىپ، ئۆزى بىر رەت قۇيالماي ئۇ «زات»،  
دەيدىكەن: ئاھ، ھەممىدىن بەك ھاراق ئىچمەك تەس . . .

دەركەن: پۇلۇم بولسا كۈل رەڭ — تۆت باش سىزىلغان،  
جوزام بولسا توخۇ، ئۆردەك، بېلىق . . . تىزىلغان،  
مەيىم بولسا «ئىلىنىڭ» دەپ ماركا يېزىلغان . . .  
ھېچقايسى يوق، ئالەم خەسسى، ئالەم بۇزۇلغان!  
دېھقان بولماق تەسەش تېخى، ھاراق ئىچمەك تەس! . . .

ئامەتلىككە نازىنىلار ئېتىپ قېشىنى،  
مۇلازىمەتلەر ئۇدۇللايدۇ بېلىق بېشىنى،  
«چاپانچى» چاپناپ ھارماس توخۇ تۆشىنى،  
تەقدىر نېچۈن ئايار مەندىن پاقلان گۆشىنى؟  
ئاھ، ھەممىدىن بۇ جاھاندا ھاراق ئىچمەك تەس! . . .

توۋا دەيمەن، خەق مەردلىكتە كولشار يانچۇق،  
ئوت چاقىنتار كۆزلىرىمدىن تومپايغان قاپچۇق،  
جېنىم قاقشار سوقۇشقاندا رومكسى «جاق - جۇق»،  
(رومكا تۇتقان ئاق ئالقاندا نەدە قاپارچۇق؟)  
شۇڭا دەيمەن: ھەممىدىن بەك ھاراق ئىچمەك تەس . . .

مەست ئەمەسمەن، مەستانىمەن، مەستلىك — قاراملىق،  
قاراملارچە ئىچ! «مەي ھالال، كەيىي ھاراملىق»،  
نەق ئىمان شۇ مەي خۇمارى بەرگەن ئاراملىق،  
قىلغاي شاراب خۇي - مەجەزنى قاپىل، ياراملىق! . . .  
دەيمەن شۇڭا: مەست بولغۇدەك ھاراق ئىچمەك تەس . . .

ئىچەلمەسلەر ئىچمەي دېسە، بوپتۇ دېمەيمەن،  
كىم قولۇمنى ياندۇرغان؟ دەپ چىشنى بىلمەيمەن،  
«شاتراقلىق» تا تەخسە چىقىپ، پۇلنى تۆلەيمەن،  
يولغا چىقىپ لەيلەپ، تەننى لايغا سىلەيمەن،  
ھوشسىز يېتىپ، غىگىشىپ دەيمەن: ھاراق ئىچمەك تەس . . .

رۇسلىيالىماي لەڭپۇڭ كەبى لۆمىشتىپ تىزنى،  
«ئوۋ ئۇچرىدى» دەپ مەستلىكتە قوغلايمەن قىزنى،  
«داداڭكە نغۇ؟» دېسە، دەرھال كاجاتلاپ يۈزنى،  
لەنەتلەيمەن بولۇشچە ھاراق دەيۈزنى،  
ھالىم ئاشۇ، ھەممىدىن بەك ھاراق ئىچمەك تەس . . .

تامبال تىزدا . . . دەرەخلەرگە مەڭز يەلمەيمەن،  
قىستاپ كەلسە، ھايا قىلماي يولنى نەملىيمەن،  
كۈندە زەخمە، كۈندە زىدە . . . كۈندە ئەمەلەيمەن،

بۇنچە جىق پۇل نەدە؟ ئۆيىدىن قاساپ جەملەيمەن،  
ۋاي بۇ غەمنى، ھەممىدىن بەك ھاراق ئىچمەك تەس.

ياندۇرالمىي كېكىردەككە كەپلەشكەن قەينى،  
قەي ئىچىدىن سۈزەلمەي شۇ سۆيۈملۈك مەينى،  
ئوڭشىيالمىي ئېسىلغان باش، تارتىشقان پەينى،  
تىڭشاپ يېتىپ «دېھقان بولماق تەس» دېگەن دەينى،  
دوراپ دەيمەن: ھەممىدىن بەك ھاراق ئىچمەك تەس...

\* \*

تەنگە ئەمەس، ئەقلى ھوشقا قەست قىلغان ھاراق،  
ۋىجدان، ئىمان، پەزىلەتنى «مەست» قىلغان ھاراق،  
روھنى بۇلغاپ، ئاغنى مەجرۇھ، خەس قىلغان ھاراق،  
مىللىتىمىنىڭ ھال - كۈنىنى تەس قىلغان ھاراق،  
چىن ئىنسانغا، راست، بۇ كەمدە ھاراق ئىچمەك تەس!

«ھاراق ئىچمەك تەس» ئىكەنۇ، تاپماي ئاساننى  
«تەس» كە كۆنگەن، قويە، سەندەك ھالى سەرسانى!  
ئېيت، بۇ كۈنگە قويغان نېمە ئەھلى ئىنساننى؟  
بىلەلمىگەچ زۇلمۇ سىتەم، خەيرۇ ئېھساننى،  
ھاڭۋېقىشتا دېدىڭ يىغلاپ: ھاراق ئىچمەك تەس...

كاساڭ ئوچۇق، رومكاڭ پۇچۇق، ۋىجدان يېرىڭ دەز،  
بېشىڭ قاپاق، كۆزۈڭ چاپاق، كالىۋىلىرىڭ گەز،  
ئورنۇڭ پەستە، كۈنۈڭ ئەستە، يۈزۈڭ قېلىن - بەز،  
ئەل ئەختەردە، سەن خەتەردە! دېسە، ھېس قىل - سەن؟ ...  
پەرۋايىڭ يوق، دەيسەن تىنماي: ھاراق ئىچمەك تەس...

«ھاراق ئىچمەك تەس؟» — بۇ تەسلىك كىمنىڭ سورىدىن؟  
نومۇس، قاقشاش، مەي ئۆتمەسە گالىنىڭ «نو»ردىن!  
دېھقان بولماق تەس — بۇ تەسلىك كىمنىڭ زورىدىن؟  
بىز كۈلەمدۇق دەردمەنلەرنىڭ تەلەي شورىدىن؟  
ئېيتە، ھاراق ئىچمەك تەسمۇ، دېھقان بولماق تەس؟! . . .

ھاراقكەشلەر، ئۇنتۇپ قالماڭ ئەسلىڭىزنى سىز،  
سۈرۈشتۈرۈڭ دېھقانمۇ — يوق، نەسلىڭىزنى سىز،  
مەيدىن ئەمەس، شاندىن ئىزدەڭ ۋەسلىڭىزنى سىز،  
پاكلاڭ ۋىجدان — روھنى، باھار پەسلىڭىزنى سىز،  
روھنى پاكلاش تەس، ھەممىدىن دېھقان بولماق تەس!

1997 - يىل 3 - يانۋار، خوتەن



- ① ئانامنى ئەسلەپ — شۇ ناملىق ناخشا تېكىستى (تېببىيچان ئېلىيېقىنىڭ).  
② مۇت — بىكارغا، ھەقسىز دېگەن مەنىدە .

## دېھقان

چىدام - بەرداشتا ھېچكىم سەنچىلىك مەزمۇت ئەمەس، دېھقان،  
ئەگەر سەن بولمىسالىڭ، ئەھلى جاھاننىڭ ھالى تەس، دېھقان .  
ئۇلۇغسەن، كاتتا سەن - توقلۇق، مەئشەت كەتمىنىڭدىن دۇر،  
ئۆزۈڭ بولغاچ، مېنىڭ ئاش، ئۈستۈشىم ئۆكسۈمەس، دېھقان .  
خېنىمنىڭ ئۈسۈمى سەندىن، غوجامنىڭ پۈسۈمى سەندىن،  
سېنىڭ ھاتەم مەجەزىڭدە خەزىنە لىق — پەۋەس دېھقان .  
جاپايىڭ كۆپ، بىراق كۆرگەن كۈنۈڭ باغرىمنى ئۆرتەيدۇ،  
كىرىمىز كارۇ مېنەت، ئاھ، بېشىڭنى ئەگدى پەس، دېھقان .  
كۆزۈڭ ياش نالە - گىريانىدىن، گاداىلىق قىستى ھەر ياندىن،  
تېپىلماس ئۇشۇ ئالەمدە ئۆزۈڭدەك خارۇ خەس، دېھقان .  
سېنىڭ پايداڭغا ئايلىنمايدىغان چەرخى پەلەك سۇنسۇن،  
سۈكۈتكە تاقىتىڭ يوقمۇ، دېگىن بۇ ھالغا بەس، دېھقان !

1997 - يىلى 14 - نويابىر



## بەزىلەر ، ئەي بەزىلەر . . .

بەزىلەرنىڭ بىر ئورام سەللاسى بار ،  
بەزىلەرنىڭ بىر دۆۋە تىللاسى بار ،  
بەزىلەرنىڭ كاتتا ئۆي ، مەئۋاسى بار ،  
بەزىلەرنىڭ بەستى ، بوي دەۋاسى بار ،  
بەزىلەرنىڭ رومكا - مەي ، «ھا - ھا»سى بار .

بەزىلەر بار جىسمىدىن كۈچ تاشقىدەك  
قىلدۇرۇپ رۇستەمنى بەيئەت ئاشقىدەك ،  
ئەمما ئاشماق يوق ، خىيالى باشقىدەك ،  
ۋاقتى ئىسراپ يورغىلاپ ئات - قاشقىدەك ،  
دىل يېرى «ئاق» ، (مايسىسىز مەرىئاسى<sup>①</sup> بار .)

بەزىلەردە يوق «بۈگۈن»دىن باشقا غەم ،  
ئۇخلىيالماس ، قالسا بىر كۈن سەيلى كەم ،  
بەزىلەرنىڭ ئىنتىلىشچان پەيلى كەم ،  
ئىلمۇئېرىپان ، مەرىپەتكە مەيلى كەم ،  
روھى قاشاقلىقتا مىڭ غوۋغاسى بار .

بەزىلەرنىڭ ھالىغا تاغ بويلىماس ،  
رايى «مەن!»دىن باشقىنى ھېچ ئويلىماس ،  
قالسىمۇ ئۆرۈشكە تاغنى تاس - تاماس ،

لەۋزى كەلمەس پەزلى - ئەخلاقغا ماس .  
كەلمىگەچ ماس «بىز» گە، يات ئىغۋاسى بار .

بەزىلەرنىڭ پىكرى «دۇنيا - مال» بىلەن،  
بەزىلەرنىڭ «ئوينا، ئىچ، يە، چال . . .» بىلەن،  
بەزىلەر بەند «بەرمە، ئالداپ ئال» بىلەن،  
بەزىلەر شۇكرانە خورەك، پال بىلەن . . .  
ھەممە يۇرتنىڭ شۇ سۈپەت لەقۋاسى بار .

بەزىلەر قىينالسا دىشۋار خارىدىن<sup>②</sup>،  
بەزىلەر سەمەرىدىنۇ رىشۋە - پارىدىن،  
بەزىلەر ئايرىلسا يوقۇ بارىدىن،  
بەزىلەر بولغاي شۇلۇش زەردارىدىن،  
(بۇ گېپىمنىڭ مىڭ ئاساسى -- راسى بار!) . . .

\* \*

بەزىلەر، ئەي «بەزىلەر»، دەۋرانغا باق ،  
بۇ جاھان پانىي<sup>③</sup> ئەمەس، باقى ياتاق<sup>④</sup>،  
ئۈنمىسە ئەجرىگدە گۈل، ھالىڭ چاتاق،  
(قالغۇسى شەنىڭگە، بىل، «لەنەت» ئاتاق،)  
بۇ ئاتاقنىڭ ھەرقاچان «ئاپلا» سى بار .

كۆر، ئەنە ئەختۇشلىرىڭ كۈلمەكنە شات،  
شان - زەپەر جەڭگاھىدا چاپماقتا ئات،  
«ئەر غېمى -- ئەلنىڭ غېمى»، رىشتىڭنى چات،  
بىر ئېسىل قامۇس ئېرۇر پەزلى ھايات،  
(بىر خاتانىڭ يۈز غەلەت ئىمالسى بار!)



ئەل بىلەندۇر «كاتتا»لىق، «ئەلا»لىقىڭ،  
ئەل بىلەن «مىس تەڭگە»، «زەر تىللا»لىقىڭ،  
بىنەزەرسەن، بولمىسا لىلالىقىڭ .  
ئايرىلۇر تۆھپەڭ بىلەن جىڭ - جالىقىڭ،  
«جا»غا كىمىنىڭ مەيلى بار، پەرۋاسى بار؟

رىزقى ئام<sup>①</sup>غا «نەپسى ھام»نى ئاچمىغىن،  
ئەلگە ناھەق پارا، ئالۋان چاچمىغىن،  
بول سېخىي، مەردلىك يولىدىن قاچمىغىن،  
قويسا ۋىجدان يول توسۇپ، يانپاشلىغىن،  
بۇ گېپىمنىڭ، بىل، تېرەن مەناسى بار!

\* \* \*

«بەزىلەر»نىڭ بىرى مەن — شائىر بالا،  
بىلىمەن، يازمام چالا، (ئازدىم تولا)،  
ئەمما ئازساممۇ، ئەمەس كۆڭلۈم ئالا،  
ئەل ئۈچۈن بولماق مۇراد «سۈتلۈك كالا»،  
لەۋزى راستىنىڭ يارى كۆپ، ھەمراھى بار! . . .

1996 - يىلى ئىيۇن، خوتەن

① مەرئا — تېرىمغا كىرمىگەن، مۇنبەتلەشمىگەن بىنەم.

② خار — تىكەن.

③ پانىي — ئۆتكۈنچى.

④ باقىي ياتاق — مەڭگۈلۈك ماكان.

⑤ رىزقى ئام — ئەل - پۇقرانىڭ رىزقى.



## سۆيۈملۈك دېھقان

سەن ئالتۇن بۆشۈك جان بۆلەيدىغان،  
سەن مەزمۇت تۇۋرۇك روھ يۆلەيدىغان،  
مەن شائىر ئوغۇل قەرز تۆلەيدىغان،  
يۈرەك سۆزۈم بار ساڭا دەيدىغان،  
دىلكىشىم، دوستۇم سۆيۈملۈك دېھقان .

بەختىم - سەن بىلەن تەقدىرداشلىقىم،  
سېنىڭ ئەجرىڭدىن مېنىڭ شاشلىقىم،  
كېيىگەن كىيىمىم، يېگەن ئاشلىقىم،  
قوۋمىڭدىن يارىم — قەلەم قاشلىقىم،  
دىلكىشىم، دوستۇم سۆيۈملۈك دېھقان .

پۇشتۇم سەن، تومۇر، يىلتىزىم بىللە،  
ھېسسىيات، خىيالىم، يول - ئىزىم بىللە،  
قىش - يازىم بىللە، ئەندىزىم بىللە،  
ھەتتا ماقۇلۇم، ھەرگىزىم بىللە،  
دىلكىشىم، دوستۇم سۆيۈملۈك دېھقان .

قانتىم سەندىن، پەرۋازىم سەندىن،  
نەغمە - مەشرىپىم، كۆي - سازىم سەندىن،  
ئىلھامىم سەندىن، ئاۋازىم سەندىن،

ئۇدۇمۇم، قىلىق - مەجەزىم سەندىن،  
دىلكىشىم، دوستۇم سۆيۈملۈك دېھقان .

سەن سالغان كۆچەت تومۇزدا سايەم،  
سەن بەرگەن ئوتۇن سوغدىن ھىمايەم،  
كۈلكەڭ مۇرادىم، شادلىقنىڭ ئايەم،  
سېنىڭ مىزانىڭ مۇتلەق رىئايەم،  
دىلكىشىم، دوستۇم سۆيۈملۈك دېھقان .

سەن بولغاچ، ياڭراق كۈلكە - خەندانىم،  
سەندە پاراۋان لوقما قەندانىم،  
سەن باققان قوينى چاينار دەندانىم،  
دېمەك، سەندىن ھەل كېمىم - چەندانىم،  
دىلكىشىم، دوستۇم سۆيۈملۈك دېھقان .

سەن ئاچقان يولنىڭ تەييارى مېنىڭ،  
سەن شوتا بولغاچ، سەييارە مېنىڭ .  
بېغىنىڭ ئالما، ئانارى مېنىڭ،  
ھەتتاكى شەرەپ ئەنزارى مېنىڭ،  
دىلكىشىم، دوستۇم سۆيۈملۈك دېھقان .

تۆھپەڭدە ئالەم كامال تاپىدۇ،  
چۆللەر ئۇجماق تەك جامال تاپىدۇ،  
تىنچىقلار سالقىن شامال تاپىدۇ،  
ھاياتلىق سەندىن ئامال تاپىدۇ،  
دىلكىشىم، دوستۇم سۆيۈملۈك دېھقان .

پۈتۈن يىل بويى ئالمايسەن قارام،  
ئەرنىڭ بېھىساب ياسايدۇ تارام،  
ئۆمرۈڭ ئېتىزغا، كەتمەنگە قارام،

سەن شۇنداق بەردەم، چاپكەش، يارام  
دىلكىشىم، دوستۇم سۆيۈملۈك دېھقان .

ئۆستەڭ قازىسەن، بوز يەر ئاچسەن،  
باشقان ئىزىڭدىن گۆھەر چاچسەن،  
مىننەت، تەھەددىن يىراق قاچسەن،  
«مەن»گە تاۋى يوق كەمتەر، ئاتسەن،  
دىلكىشىم، دوستۇم سۆيۈملۈك دېھقان .

ئىسلاھات ساڭا قۇچاق ئاچتى، راست،  
«داشقاغان» - ئاچلىق زۇلمى قاچتى، راست،  
بىراق ھېلىمەم كېيىڭ جىق، بۇ راست،  
ئەمەس دىشۋارنىڭ مەڭگۈلۈك مىراس،  
دىلكىشىم، دوستۇم سۆيۈملۈك دېھقان .

راھىتىڭدىن كۆپ تارتىشىم جاپايىڭ،  
ئەمما بىزگىلا مەردلىك، ۋاپايىڭ،  
بار تېخى ئالاي نامرات، گادايىڭ،  
مەنچىلىك ئەمەس ئولتۇراق جايىڭ،  
دىلكىشىم، دوستۇم سۆيۈملۈك دېھقان .

سەن يۈرگەن بىلەن ۋاي، نېمە قوق دەپ،  
زامان غېمىڭدە ياشىسا توق دەپ،  
شۇڭا تەشكىللەر بوز ئاچ، قىر سوق دەپ،  
(ئۇنىڭ يەتكۈدەك تېرىمى يوق دەپ،)  
دىلكىشىم، دوستۇم سۆيۈملۈك دېھقان .

شۇنىڭ ۋەجىدىن چۆل - بوزدا جايىڭ،  
ئۆستەڭ، دامىدىن ئۆچمەس ئىز - پايىڭ،

ھازىرچە يوللۇق تارتقان جاپايىڭ،  
بولغۇسى ھامان بەخت ھەمراھىڭ،  
دىلكىشىم، دوستۇم سۆيۈملۈك دېھقان .

سەن ئاچقان بوزدا ھايات كۆكلەيدۇ،  
كۆكەرگەن ھايات قۇمنى چەكلەيدۇ،  
(قۇم چەكلەنمىسە، بىزنى يەكلەيدۇ،)  
ئۇندا ئەۋلادلار كۈلۈپ سەكرەيدۇ،  
دىلكىشىم، دوستۇم سۆيۈملۈك دېھقان .

مەندىن تەسەللى، سەندىن ئەجىر - تەر،  
مەن شۇنداق شائىر، سەن شۇنداق مەرد ئەر،  
ئالتۇن سەن - ئالتۇن، ھەتتاكى مەرمەر،  
مۇراد كۆكىگە ئۆرلەپ قانات كەر،  
دىلكىشىم، دوستۇم سۆيۈملۈك دېھقان .

شۇنچە كۆپ كەشپۇكارامەتلىرىڭ،  
ئەمما قۇيماقسىز بارائەتلىرىڭ،  
ئاز بولغاچ كىرىم - دارامەتلىرىڭ،  
قىينار موھتاجلىق جاراھەتلىرىڭ،  
دىلكىشىم، دوستۇم سۆيۈملۈك دېھقان .

ئويلاپ كېتىمەن: بوپقالسام تەڭرى،  
ئۆي - ساراي بەرسەم يورۇق، كەڭ - كەڭرى،  
كۆرمىسە جاپا، تارتىمسا جەبرى،  
ئاچايىپ قوۋم بۇ، خىسلىتى - سەۋرى . . .  
دىلكىشىم، دوستۇم سۆيۈملۈك دېھقان .

گەر خىزىر بولسام، دەپ ياخشى كۈتۈن،  
قىلسام كىيىمى، نېنىنى پۈتۈن،

كۆزىگە ھەرگىز كىرمىسە تۇتۇن،  
يۈزى قورۇقسىز، بولسا ئۇز - سۇتۇن . . .  
دىلكىشىم، دوستۇم سۆيۈملۈك دېھقان .

ئارزۇلار ئىشقا ئاشدۇ ھامان،  
چامدىساق ئۇدۇل، باشلىسا زامان،  
«تۆۋەن باسقۇچ» بۇ، بار دوقال - داۋان،  
ئەنە، مەنزىلدە كۆز قىسار جانان،  
دىلكىشىم، دوستۇم سۆيۈملۈك دېھقان .

كۆچۈك رۇستەمچە، پەزىلىك ھاتەمچە،  
كەمتەرسەن - كەمتەر، تۆھپەك ئالەمچە،  
دىلىڭدا كىر يوق زەررە، بىر نامچە،  
پۈتمەس شەنڭنى كۈيلەي ھەرقانچە،  
دىلكىشىم، دوستۇم سۆيۈملۈك دېھقان .


ھەيكىلىڭدىنمۇ بۈيۈكسەن - بۈيۈك،  
مەن ساڭا ئامراق، سەن ماڭا كۆيۈك،  
بىزدە مۇجەسسەم مۇھەببەت - سۆيۈك،  
روھىڭ مەن ئۈچۈن مەنئى تۇۋرۇك،  
دىلكىشىم، دوستۇم سۆيۈملۈك دېھقان .

\* \* \*

سەن كىرمەي تۇرۇپ، جەننەتتە مەن يوق!  
سەن يوق توپىلاردا ئەلۋەتتە مەن يوق!  
ساڭا نەپىسز كۈي، سەنئەتتە مەن يوق!  
بولمىسام ھەمدەم مۇڭ -- دەردتە، مەن يوق!  
دىلكىشىم، دوستۇم سۆيۈملۈك دېھقان .

سەن ئالتۇن بۆشۈك جان بۆلەيدىغان،  
سەن مەزمۇت تۇۋرۇك روھ يۆلەيدىغان،  
مەن شائىر سەنچۈن قەرز تۆلەيدىغان،  
يۈرەك سۆزۈم شۇ ساغما دەيدىغان،  
دىلكىشىم، دوستۇم سۆيۈملۈك دېھقان .

1998 - يىل نوپابىر، خوتەن



① ئۇچماق -- سەككىز جەننەتنىڭ ئەڭ گۈزىلى .

## نەزم

«كوچىلاش» تا، «چۇقچىلاش» تا پۈتتى ياشلىق دەۋرىمىز،  
«نوختىلاش» تا، «دەتالاش» تا سۇندى قامەت - سەۋرىمىز .  
بىز بىلەن كەتسۇن، يارەنلەر، توختىماي «چىشلەش، تېپىش»،  
ئۆچ - ئاداۋەت، غۇم - مۇرامدىن خالىي ئۆتسۇن نەۋرىمىز .  
بىزگە كەلگەن بارچە كەلمىش پەيلىمىزنىڭ مەھسۇلى:  
«ئۇستى» گە باقساق ھەسەتتە، «پەس» نى تەپتى گەۋرىمىز .  
ئالسا ئەت كىمكى، «سېمىز» دەپ ئۇچلىدۇق غەيۋەتكە تىل،  
زىلۋا بويۇقنى «ئاۋاق» دەپ، سانجىپ ئۆتتۇق زەھرىمىز . . .  
بۇ مەجەزۇ ئىللەتنى قالدۇرمايلى ئەۋلادقا مىراس،  
بولمىسا، قارغىشتا ئايلانغاي تۈزىنغا قەبرىمىز .

1995 - يىلى 9 - ئويابىر، خوتەن



## ئەر دېمە

نەسلىدىن تانغاننى ھەرگىز ئەر دېمە،  
دوستىدىن چانغاننى ھەرگىز ئەر دېمە،  
ئادىمىلىك قىممىتى چىڭ لەۋزىدە،  
لەۋزىدىن يانغاننى ھەرگىز ئەر دېمە .

تەقدىرىڭنى قاتمىغىن تانغان بىلەن،  
يول - سەپەرگە چىقمىغىن چانغان بىلەن،  
پەرقى چوڭ گۈل - غۇنچىنىڭ قامغاق بىلەن،  
يولىدىن تايغاننى ھەرگىز ئەر دېمە .

پوتا چەگمەك، دوپپا كىيەك زاھىرەن<sup>①</sup>،  
ئەر سۈپىتى بۇ شەكىلدىن كۆپ تېرەن،  
ھاۋىسىغا داپشۇنۇپ، تولغاپ كۆرەن،  
ئوۋى يوق تايغاننى ھەرگىز ئەر دېمە .

① زاھىرەن - سىرتقى قىياپەت، كۆرۈنۈش.

## كېسۋەتمە ئۆرۈم چېچىڭنى

(ئۇيغۇر قىزلىرىغا ئىلتىجا)

ئۇيغۇر قىزى، چېرىڭدىن نۇر تارايدۇ،  
گۈزەللىكىڭ ئاشقلارغا يارايدۇ،  
يۈزۈڭنى ئاي، كۆزۈڭنى كۈن مارايدۇ،  
ھەممە ساڭا ھەۋەسلىنىپ قارايدۇ،  
كەسمە ئاشۇ ئۇزۇن ئۆرۈم چېچىڭنى!

بەستى - بويۇڭ ئوخشايدۇ ئۇز ئارچىغا،  
لېۋىڭ غۇنچە، قاڭشىرىڭ تۇز ناچىغا،  
چېچىڭ، بىلسەڭ، جان بېغىشلار بارچىغا،  
يات ھەۋەستە قول ئۇزارتما قايچىغا،  
كەسمە ئاشۇ ئۇزۇن ئۆرۈم چېچىڭنى!

ئەركىگە قوي چېچىڭ، بەلدە سويلسۇن،  
شەيدا كۆزلەر قاراپ - قاراپ تويىمسۇن،  
تاڭ سەلىكىنى ئۇنى تاراپ ئويىنسۇن،  
كۆز تەگمىسۇن، بىزنى دەردتە قويىمسۇن،  
كەسمە ئاشۇ ئۇزۇن ئۆرۈم چېچىڭنى!

چاچ ئەمەس ئۇ، باشتىكى تاج -- زىننىتىڭ،  
ئۇ غۇرۇرۇڭ، ئەسلى قەدىر - قىممىتىڭ،  
ئۇ بايلىقىڭ، چىۋەرلىكىڭ، ھىممىتىڭ،  
ئاسرا ئۇنى، پەخىرلەنسۇن مىللىتىڭ،  
كەسمە ئاشۇ ئۇزۇن ئۆرۈم چېچىڭنى!

بىلىپ قويغىن: ئۇيغۇر قىزى -- شەرقلەقسەن،  
شەرىمىڭ بىلەن پۇر باھاسەن -- نەرخلىقسەن،  
شۇ چاچ بىلەن ھەركىمىلەردىن پەرقلىقسەن،  
شۇ چاچ بىلەن پەخىرلەنسەڭ، ھەقىقىيەن،  
كەسمە ئاشۇ ئۇزۇن ئۆرۈم چېچىڭنى!

يىگىت كۆركى بۇرۇت، بىلسەڭ قىزنىڭ چاچ،  
تۇخۇم چاپقىن چۈشسۇن تېقىم، تىزغا چاچ<sup>①</sup>،  
ھەسەت قىلىپ قول چىشلىسۇن «كۆزى ئاچ»،  
سالسا شەيتان دەي - دەيىگە، توپا چاچ!  
كەسمە ئاشۇ ئۇزۇن ئۆرۈم چېچىڭنى!

يارىشىملىق، بەلەن چاچقا قەس قىلما،  
ئۇنى كېسىپ قىممىتىنى پەس قىلما،  
يىگىتلەرنى مەيۇس، خامۇش - مەس قىلما،  
مودا قوغلاپ ئالتۇننى خار - خەس قىلما،  
كەسمە ئاشۇ ئۇزۇن ئۆرۈم چېچىڭنى!

باغقا قارا، چاتقالمۇ بار، رەنا بار،  
ئەلگە قارا، غايىلمۇ بار، دانا بار . . .  
چاچقۇ شەكىل، شەكىلدىمۇ مەنا بار،



ئېيت، قەيەردە سەندەك زىبا، بەرنا بار؟  
كەسمە، بەرنا، ئۇزۇن ئۆرۈم چېچىڭنى! . . .

1995 - يىل مارت، خوتەن



① يىلان تۇخۇمى چېپىپ بەرسە چاچنى ئۆستۈرىدۇ دەيدىغان گەپ ئىشارەتلىنىدۇ.

## ئەقەدە قانچە چىڭ بولسا

ئەقەدە قانچە چىڭ بولسا، خالاس روھىڭ ھالاكەتتىن،  
ئەقەدەڭ قىلچە سۇسلاشسا، قۇتۇلماق تەس پالاكەتتىن .  
كىشىگە مەنئى تۇۋرۇك ئەقەدە، غايىۋى ئىخلاس،  
ئۇ ساقلار يارنى ئاپەتتىن، يارەننى دەرد - ئالاپەتتىن .  
بۇرادەر، پەسلى قىش باقى ئەمەس، جۇتنىڭ باھارى بار،  
ياشاشنى ئىستىسەڭ پاك سەن، يىراقلاشما ساداقەتتىن .  
ساداقەت، بىل، بىراۋلارغا ئەمەس، بولسۇن ھەقىقەتكە،  
بۇ ھالدا گەرچە باش پەس، ئەمما روھ ئۈستۈن سالاپەتتىن .

1997 - يىل 8 - ئۆكتەبىر



## بول

مەيلى سەن تەسپايى بول، كۆك ماھى بول،  
مەيلى يۇرتنىڭ شاھى ياكى داھى بول،  
كېتسەن بۇ «پانى ئالم» دىن ھامان .  
كەتكۈچە پۇرسەتنى تۇت — ئاگاھى بول:  
گەر غېنى بولساڭ، غېرىبقا ياپ چاپان،  
گەر ھوقۇقدار سەن، ئاۋام ھەمراھى بول .  
دەردى بارنىڭ دەردىگە يەت، باش سىلا،  
قالسا تىنچىقتا شامال بول، سايى بول .  
ئەل بىلەن كۈل كۈلسە، يىغلا يىغلسا،  
ھەم گۇۋاھلىق پەيتىنىڭ لىلاھى بول .  
چاپ خاتالار يىلتىزغا تىغ — قىلىچ،  
ھەق - ئادالەت جارچىسى — مەدداھى بول .  
روزى، سەن يا باي ئەمەس، يا شاھ ئەمەس،  
ئال قەلەمنى، ياز، خەلقنىڭ رايى بول .  
قالسا بەس، ئەل قەلبىدە راستگۈيلىقۇڭ،  
باشقىسى ھېچ گەپكى — بولما، گاھى بول! . . .

1997 - يىل 3 - ئاي

## قەسەم

تەمەيم يوقكى تاجدارنىڭ غەرەزلىك ئىلتىپاتىدىن ،  
پېقىر قايتمايدۇ نەپ كۆزلەپ يولىدىن ، ئېتىقادىدىن .  
ئاۋامنىڭ دەردىنى يىغلاپ ، كۆزۈمنىڭ گۆھىرى ئاقسۇن ،  
تۆكۈلسۇن دەردتە - زەخمەتتە گۈلۈم ھەر قاتى - قاتىدىن .  
كۆيەي مەيلى دوزاختا ، ۋاي دېمەستىن ھەقى سۆزلەرمەن ،  
ئۆلۈمدۈر ئايرىلىش قوۋمىم ئىشەنچى - ئېتىماتىدىن .  
كۆرۈپ تۇرسام قەدەمدە ئاچ ، يېلىڭ ، دىشۋاردا قالغانى ،  
قۇرۇقلا ماختىسام قانداق بولاي ئەمگەكچى زاتىدىن ؟  
پىيادە چۆل كېزەي ، رازى ، (چۆلمۇ باغ دىيارىمنىڭ) ،  
بىزارمەن ئاللىكىملەرنىڭ مۇكاپات قامچا - ئاتىدىن .  
بۇ ۋىجدان لەۋزىدىن ئەھدۇ قەسەمدۈر ، ئاڭلىغىن ، خەلقىم ،  
ئەجەبەس دەردلىرىڭ پۈتسە ئىجادىمنىڭ زىماتىدىن . . .

1997 - يىل 8 - ئۆكتەبىر



## شېئىر ۋە شائىر

ئۇ دېدى: ئەللىملەر<sup>①</sup> ئالدىدا شائىر نەق بوۋاق،  
يازغىنى توم - توم كىتابلار تەرتىپىدە بىر ئۇۋاق .  
سەن دېدىڭ: شائىر دېگەن ئويغانقۇچى، شائىر -- ماياك،  
نەزمىنى سەل چاغلانغانلار ئەقلى چولتا -- توھتۇۋاق .  
مەن دېدىم: ھەر بىر شېئىر بىر ئىلتىجا ھەم بىر تەلەپ،  
ئۇ سۆيۈك، ئۇ ئوت، نىگاھ، ناز، ئۇ پىراق، ئۇ ئىشتىياق . . .  
بەلكى شائىرلىق - ساراڭلىق، باش - كۆزى قان تام ئۇسۇپ،  
مېھرى گۈلدەك خۇش پۇراقۇ قەھرى ئۈندەش ھەم سوراق .  
ھەر كۆڭۈل تىلىسىم، تېپىشماق، ھەر قەلبتە مېڭ قۇلۇپ،  
نەقلا ئاچقۇچ شېئىردىكى ھەر پەش، چېكىت، ۋەزىن، تۇراق .  
ئۇ دېسۇن، يا سەن دېگىن: شائىرغا لىلاللىق كېرەك،  
لازىمى چىنلىق، كېرەكمەس شېئىرغا سۈنئىي يالتىراق!

1997 - يىلى 19 - ئۆكتەبىر

① ئەللامە -- ئالىم، بىلىمدە كامالەتكە يەتكۈچى .

## روھىي نابۇتلۇق بۆلەكتۇر . . .

ئاچ - يېلىك قالساڭمۇ مەيلى، قىسما نامەردكە بويۇن،  
ئاچما لەۋ مىننەت ئېشىغا، ئەجرۇ پاكلىقتا نويۇن .  
روھىي نابۇتلۇق بۆلەكتۇر، ئەقلى مەزمۇتلۇق بۆلەك،  
بىر نەپەس سەلكىننى دەپ ئاچما پۇشايما نغا قويۇن .  
كۈتمە ھېچكىمدىن ھىدايەت، «ئۆز» دىن ئەۋزەل ياخشى يوق،  
خەق سۈيى ئالۇن، شامالى يا بوراندۇر، يا قۇيۇن .  
شاھى ھامامنىڭ تەمەسدىن بەلەن ئۆز ئەۋرىزىلىك،  
مەيلى لاي بولسۇن، ئۆزۈڭنىڭ كۆلچىكى ئوبدان، يۇيۇن!  
بۇ ۋاپاسىدىن جاپاسى كۆپ، ئەجەب «شەيتان» جاھان،  
بۇتمەسەڭ قىلغان گېپىمگە، ساقلا، كۆرگەيسەن ئويۇن!

1997 - يىلى 22 - ئۆكتەبىر



## بولغۇسى

راستنى سۆزلەپ بەلكى تاپقان - تەرگىنىڭ غەم بولغۇسى،  
ھەقىقىي كۆزلەپ بەلكى دەرد تارتىشتا كۆز نەم بولغۇسى .  
باغ بنا قىلساڭ، بىراۋلار سايدەپ، يەر مېۋىنى،  
مېھنىتىڭنىڭ ھەقىقىي بەلكى ھەسسىلەپ كەم بولغۇسى .  
بۇ «ھېساب»نى ئويلىماستىن، قىل رىيازەتلىك سەپەر،  
ھەر قەدەم باسقان ئىزىڭ بىر كۈن مۇكەررەم بولغۇسى .  
ئۈجمە ئىرغىتساڭ، ۋاسالغۇ تەگمەسە، ھېچ گەپ ئەمەس،  
يەپ ئۇنى نەۋرەڭ نىجاتلىق تاپسا، بەردەم بولغۇسى .  
ھەممە جان ئۆز ھۇجرىسىنى ئايلىنىپ: «مەن - مەن» دېسە،  
ئېيت، ئۇ چاغدا كىممۇ «ئۆتكۈر» ياكى «ئەختەم» بولغۇسى؟  
روزى، سەن «تەرسايى»<sup>①</sup> -- كاجلىقتا ئۆزۈڭنى كاتتا بىل،  
قىل ئۈمد: ئۆلسەممۇ، دەپ ھەر دىلدا قەبىرەم بولغۇسى!

1997 - يىلى 10 - نويابىر

① مۇئەللىپ بىر مەزگىل «تەرسايى» تەخەللۇسى بىلەن ئەسەر يازغان.

## تارىمغا نەزەر

توغراق بىلەن يۇلغۇن ئىدى تارىمنى قايم قىلغىنى،  
قۇم كۆچمىسىنى نۇختىلاپ، بوستاننى جايم قىلغىنى .  
ئەمدى مانا چۆللەر «كۆچۈپ»، توغراق قۇرۇپ، يۇلغۇن ئۆچۈپ،  
ئاقسۇ، كۇچا، يەكەن، خوتەننىڭ كەلدى ۋايىم قىلغىنى .  
چۆلنى تىمىسقاپ بەچچىلەر، «لاۋبەن»<sup>①</sup> ئىسىملىك نەچچىلەر،  
يەر ئاچتى، قۇمنى قىرقتىش — شۇ بولدى دائىم قىلغىنى .  
بۇ ئۆچ ئېلىشمۇ ياكى قەست: «يۇلغۇننى يۇل، توغراقنى كەس!؟»  
ئۇ كۆكلىگەن تەس، شۇ ئىدى قۇمنى مۇلايىم قىلغىنى . . .  
بەرسەڭ تەبىئەتكە ئازار، ئۇ پەيلىنى بەرھەق بۇزار،  
نەق بىز، ئەمەس قۇم يا بوران، قورقماسنى «سايىم» قىلغىنى .  
بۇ ئەل — ئاۋامنىڭ پەيلىمۇ يا باشقىلارنىڭ خەيلىمۇ،  
چەك قويغۇلۇقمۇ، مەيلىمۇ؟ كۆرگىن، خۇدايىم، قىلغىنى!

1997 - يىل 27 - نويابىر

① لاۋبەن — تارىم دەريا ۋادىسىنى بۇزۇش خاراكتېرىدە يەر ئېچىۋاتقان يېڭى زېمىنلارلا كۆزدە تۇتۇلىدۇ .

## سېلىشتۇرما

ئىلكى نامراتلىق بۆلەكتۇر، كۆڭلى ئاپتاپلىق بۆلەك،  
ئەڭنى زەربابلىق بۆلەكتۇر، قەلبى نابابلىق بۆلەك .  
يۆلگەنچە سالپىپ ياتماق بۆلەك، قوپماق بۆلەك،  
جىسمى بىتاپلىق بۆلەكتۇر، روھى ئاجىناپ<sup>①</sup>لىق بۆلەك .  
شوتاقوئىسا — يۆلسە يوقسۇلنى دەۋران ئۆگزىگە،  
ھەسسە قاتماقلىق بۆلەكتۇر، پۇتنى تارتماقلىق بۆلەك .  
«ھاي!» دېگەنچە ئاۋۇغان ئالۋاڭ - سېلىق سەكراتتا، كۆر،  
ئاڭا تون ياپماق بۆلەكتۇر، نەيزە ئاتماقلىق بۆلەك .  
مەنزىلى يۈكسەكتە ھازىر تاڭشۇرۇلغان ئارغىماق،  
يەككە شاشماقلىق بۆلەكتۇر، بىللە چاپماقلىق بۆلەك .  
ئەڭ مۇھىم پەيت بۇ ئەسىر ھالقىدىغان، بالقىدىغان،  
پەللە ئاشماقلىق بۆلەكتۇر، «نەپ»كە باقماقلىق بۆلەك .  
ئەي يارەنلەر، ياخشى پۇرسەت چىللىماقتا باغرىغا،  
ئالما ئاتماقلىق بۆلەكتۇر، غۇنچە تاقماقلىق بۆلەك . . .

1997 - يىلى نوپا، خوتەن

① ئاجىناپ — توپماس، ئېچىر قىماق .

## بىر سائىلنىڭ رسالىسى

- قول، پۇتى ساق، قەلبى چولاق، توكۇرمەن،  
غۇرۇر سېتىپ مۇتقا، توقۇم توقۇرمەن .  
سىياقىمدا بىچارىلىك، مىسكىنلىك،  
بارغان يەردىن «چالما» يۇدۇپ قوپۇرمەن .  
پارچە - پۇرات سەدىقىگە خۇشۇم يوق،  
چوڭ - چوڭ بەرسە، ئاندىن رەھمەت ئوقۇرمەن .  
ساددىلارغا ئېيتارىم شۇ: «دادام يوق،  
پۇلسىز، كېسەل - ئۈچەيلىرى سوقۇرمەن .  
ئانام قارىغۇ، ئاكام پالەچ، ئىنىم گاس،  
ئاھ، ناھىراتلىق . . .» دەيمەن ئىنىپ چوڭقۇرمەن .  
«سېخىيلارنىڭ جايى جەننەت!» شۇ گەپتە  
يانچۇقىنىڭ ئاغزى چىڭنى نوقۇرمەن .  
ئاللىقان ئېچىپ، دۇئا چېچىپ، كۆز ياشلاپ،  
بەرمەسلەرنىڭ ئىنساپىنى چوقۇرمەن .  
خەقنى ئالداپ تاپقىنىمنى ھەر ئاخشام  
تاۋىكاغا خەجلەيدىغان موخۇرمەن .  
ئاكام تىمەن، ئانام ساپمۇ ساق، دادام بار،  
(ئاغزى شاللىق، لەۋزى يالغان كۇبۇرمەن) .

ياتار جايم تۇغ - شەددىلىك گۈمبەزدە،  
نىكاھىدا ئىككى خوتۇن -- پوخۇرمەن . . .  
قول قاپارتىپ يۈرمەسمۇ، يېنىم توم،  
رىزقى كەڭرى، ئەقلى چولتا «خور - خور»<sup>①</sup> مەن .  
باغرى يۇمشاق مىللىتىم بار بەرگىلى،  
بەرگەنسېرى قىچشقاقتەك يۇقۇرمەن .  
نامم سائىل، ھېچ نەرسىدىن كېمىم يوق،  
خۇدا بەرگەن «ھالى ئېگىز ئوقۇر» مەن .  
كېمىمغۇ يوق، يۈرەك پوك - پوك، غېمىم بار،  
يۇرت شەنىگە داغ، ساقايىماس قونۇرمەن .  
دەپ قالسا ئەل: «ئىشلەپ يېگىن، ئالدامچى!»  
ھالم چاتاق، ئۇ چاغ ئوپۇر - توپۇرمەن . . .

1997 - يىل نوپابىر، خوتەن



① خور - خور -- خورەكچى، ئۇيغۇرچان مەنىسىدە ئېلىندى.

## بېغىشلىما

دەرىخا! مېڭ ئىستىكى، بەندىلەرگە بەندىلىك قىلدىم،  
ئېگىلىدىم ناھەقىقەتكە، ئەجەب شەرمەندىلىك قىلدىم .  
كۆزۈمگە قولىنى ئۇچلاپ، ئاچ بىقىنغا تەپكۈدەپ تۇرسا،  
«ئاتام سىز، ۋاي ئانام سىز . . .» دەپ تېخى خۇرسەندىلىك قىلدىم .  
دىلىم يىغلاپ تۇرۇقلۇق، كۆز، چىرايىم كۈلكە ياغدۇردى،  
ناگاھ قەلبىمدە شادلىق، ئەپتى مائەم - تەلۋىلىك قىلدىم .  
ئۆزۈم ئاچۇ يىلىك، خالىنام قۇرۇق، ھەمياندا بىر پۇل يوق،  
شۇ ھالغا چۈشكىنىمنى «بەخت» كە جوراپ، ئەزمىلىك قىلدىم .  
قەلەمكەشنى دېيۈركەن: «ھەق - ئادالەت ئەينىكى»، مەنچۇ،  
ۋە لېكىن مەن ھالنىڭ ئەكسىچە زەپ سەت قىلىق قىلدىم .  
قەلەمنى ھەر مۇقامغا يورغىلاتتىم، مەيلىگە قويماي،  
تېرىقنى «تاغ» قىلىپ يازدىم، غۇلاچنى «بىر ئىلىك» قىلدىم .  
تېخى «ئايبىغىر غۇنانلاپتۇ» دېدىم: «قۇملار چېچەكلەپتۇ . . .»  
دېمەك ئىلھامنى يالغاننىڭ چىراغىغا پىلىك قىلدىم . . .  
يېشىم ئەللىكتىن ئاشقاندا، دېدىم: «بەس، ھەقىنى سۆزلەيمەن!»  
ئۆزۈمنى زاتى مەنسۇر<sup>①</sup> دەك كۇلاھۇ جەندىلىك قىلدىم .  
بىلىڭلار ئۇشۇ يازمامدىن مېنىڭ ھالىمنى، ئوغلانلار،  
كىتەرەن بىئەجەل، مەيلى، ئاۋامنى خەندىلىك قىلدىم! . . .

1998 - يىلى 1 - ماي

① مەنسۇر -- مەنسۇر ھەللاجى .

## قىش پەسلىدە ئىككى تەمەچ

### 1


ئەي ئاسمان، كۆرەڭلەپ قار چاچما ئۇنچە،  
سېنىڭدەك سوغ نەپەس ئۆتتى بىر مۇنچە .  
ئەلپازنىڭ چاپقۇنلۇق ئەگسەڭمۇ شاخنى،  
قاراپ تۇر، شاخلاردا كۆكلەيدۇ غۇنچە .  
بۇ باھار ھارپىسى، باھار ئەلچىسى،  
ھەر بىخقا يار قىلدى مىڭلاپ تۈگۈنچە .  
كۆردۈڭمۇ چاقنىغان يۇلتۇز توپىنى،  
پاھ، ئۇلار ئۈمىد تەك نۇرانە شۇنچە!  
ئاز قالدى، ئۇزايىسەن، ئىللىسا قۇياش،  
چېچىۋال قارىغىنى، بوپتۇ، بۈگۈنچە . . .

### 2

قارلىق قىش باھارنى تۇغدىكەن، راس،  
تۆت پەسىل قىشقىلا ئەمەسكەن ھىراس . . .  
جۇدۇندا لەيپەڭلەر باراڭ، ساتىملار،  
ئاياغنىڭ ئاستىدا توك - مۇز قاتىملار .  
ياغقان مۇز چىمدايدۇ يۈز - كۆزنى ھەدەپ،  
تاپاندا ئۇششۇكتىن ھىڭ قاپارتىملار .  
ئەتراپ قار، ھەر ياندا سوغۇق پار قىراش،

دېسەك: «چىڭ بۇ سۈنئىي پارقىراتمىلار»،  
ھېلىتىن چىرىسلاپ پۇچۇلدى، سۈندى،  
ئالەمنى بىر ئالغان مۇزلۇق چاتمىلار .  
بەرھەققى، ئانا يەر باھار قۇچقاندا،  
بۇلاقتىن ئوقچۇيدۇ شارقىراتمىلار! . . .

1998 - يىل فېۋرال، خوتەن



## تەڭرىتاغ، تارىمدا سر، كەچمىش تولا

تەڭرىتاغ، تارىمدا سر، كەچمىش تولا،  
ئاغزىدا خەقنىڭ ئەجەب مىش - مىش تولا .  
تىنچ - ئەمىنلىك ئاز، بىراق تەشۋىش تولا،  
ئەلگە نامەلۇم كۇناھلىق ئىش تولا .

شۇ كۇناھلىق ئىشقا شاھىت نەچچىلەر،  
شۇ كۇناھقا ھەمبىرىك بەگ - بەچچىلەر .  
بۇنى پۈتكەن تارىخقا خەتچىلەر،  
بۇ پۈتۈككە چۈشمىگەن «كۈز، قىش» تولا .

بۇ غەلەت «يەڭگۈش»نى پەيدا قىلدى كىم؟  
بۇ خاتا قىسمەتكە شەيدا قىلدى كىم؟  
ئۇ — «يېتىمىدىن ھالۋا قىزغانغان ھېكم»  
ئۇشۇ دەم شۇنداققا، ئىست، پەرۋىش تولا .

شۇ غەلەت، يەڭگۈش — خاتا دەرگاھلىرى  
ماختىلىپ، سەمىرپ ئۇنىڭ ئەرۋاھلىرى،  
كۆردىدىن چىققان يەنە ئەبگاھلىرى،  
ئوت بولۇپ ئەپقاچتى گەپ — ئەندىش تولا .

بالا — ئۇششاقلار ھېرىسمەن ھەممىگە،  
گاھ چۆچەك ئاڭلاشقا، گاھى غەلۋىگە .  
«غەلۋە - شوخلۇق» شوخ بوغۇنلار قەلبىگە  
سىڭسە، كەچمىش بولىدۇ، سەمىرىش تولا .

بىر كۈنى شۇ «غەلۋىخور»لار يول توراپ،  
ئېيتتى: قوغلاپ كەلدى كۆك ئوت يالتىراپ ،  
ئۇ نېمە، ئالۋاستىمۇ — ھالى خاراب،  
ئاڭلىساق ئالۋاستى — جىن سەتمىش تولا .

مەن دېدىم: بولما تەقەززا ئۇنچىلا،  
بىر يېشىل ئوت قورقۇتامدۇ شۇنچىلا،  
ئۇ ئەمەس ئالۋاستى — كۆك كۆزلۈك بالا،  
روھ ئۇ، قورۇنغان ئۈچۈن دەردەمىش تولا .

شۇ يېشىل ئوتنىڭ سىرىنى دەپ بېرەي،  
(سىر ئارا مىڭدىن بىرىنى دەپ بېرەي)،  
روھى ئاچنىڭ دەردلىرىنى دەپ بېرەي،  
ئاھ، ئۇ روھقا كۈندە غەم يەتمىش تولا .

كەڭرىگەننى ياخشى تۇتماي تەڭرىقۇت،  
ئات مىنىپ، چۈشمەي ئېگەردىن ئالسا يۇرت،  
روھى قورۇنمامدۇ گۆردە، ھە، بۇ ئوت،  
نەق شۇ ئوت، ئوتتا كېلىش - كەتمىش تولا .

بىر زاماندا سەلتەنەت دەۋران بىلەن،  
يۇرت سوراپ ئافراسىياپ جەۋلان بىلەن .

تۇتتى ئىلكىدە جاھان پەرمان بىلەن،  
تۇتتى ھەر كۈن نەغمە - ساز خەندىن بىلەن .

شاھ زېرەك، مەرد، پەھلۋان، ساھىبقىران،  
ئەسكىرى باتۇر، تىنىق — نەپسى بوران .  
تتىردى دەپ ئاڭلىسا جايى تۇران،  
شۇ تۇرانلار كەتتى بىر جەريان بىلەن .

نالە - گىريانى كۆزىدىن تامچىلاپ،  
دەرد - پۇشايىماندا ئۆزىنى قامچىلاپ،  
ئاھلىرىنى ئوت بىلەن ئارغامچىلاپ،  
كۈندە چاپقاي بىر ئالاي ئارمان بىلەن .

بىر زاماندا تەڭرىقۇت بولغان ئوغۇز،  
كەڭ جاھاننى ئىلكىگە ئالغان ئوغۇز،  
ھەممە تىل: لەشكەر، قورال، ئات ھەم بوغۇز،  
ياشىغان خانىتەڭرىدە ئەلھان<sup>①</sup> بىلەن .

بەيىتىگە ھەممە تەڭ قول باغلىغان،  
ئۇ ئۆزىنى بارچىدىن چوڭ چاغلىغان .  
كېيىن ئۇمۇ ھەسرەت بىلەن دىل داغلىغان،  
پۇشتى قالغان ئازغىنە دەرمان بىلەن .

شۇ ئوغۇزخان روھى قورۇنغاچ بۇ دەم،  
كۆزلىرىدىن ئوت تۆكۈپ ئۇ دەم - بەدەم .  
يۇرت كېزىپ ئەرۋاھ سىياق تاشلار قەدەم،  
سۆرىلەر ھەر ئىزدا ئوت ئەلۋان<sup>②</sup> بىلەن .

بىر زاماندا قاراخانلار خان بولۇپ،  
داغقى ئالەم ئىچىدە كەڭ ئەفشان بولۇپ،  
چاپچىغان بايتاللىرى رەخشان بولۇپ،  
«ئالمالق»، «ماچىن» دىكى مەيدان بىلەن .

باشقىچە نۇسرەتكە تولغان ئۇ زامان،  
باشقىچە جەۋلاندا بولغان ئۇ زامان .  
ئۇ زاماندا يۇرت پاراۋان، ئەل ئامان،  
دىل ھۇزۇردا شەرىپتى پەيمان بىلەن .

شۇ زاماننىڭ كاتتىسى سۇلتان سۇتۇق،  
ئەدىلى - ئادالەتتىن قۇچۇپ يۈرگەن ئۇتۇق .  
كېيىنكى تارىخ بەتلىرى بولغاچ تۇتۇق،  
روھى يىغلاپ تۆكتى ياش ئەفغان بىلەن .

پايتەخت يەكەندىكى سۇلتان سەئىد  
قىلدى بىر مەزگىل جىمى ياقنى زەبىت .  
ئەمما يۇتقۇزدى ئەلەم يالغان زاھىت،  
دوست بولۇپ ئۆتكەچ لەئىن شەيتان بىلەن .

كونا روھلار — كونا ئوت، رەڭگى كۆكۈش،  
يېڭى روھلاردا غەزەپلىك ئوت تۆكۈش،  
بۇ ئەمەس ھېچقايسىنى ماختاپ - سۆكۈش،  
روھ بېغىنى لىقلىماق رەيھان بىلەن .

ئاۋۇ كۆيگەن راشىدىن شاھنىڭ ئوتى<sup>③</sup>،  
ماۋۇ كۆيگەن ھاجى پاشانىڭ ئوتى<sup>④</sup> .  
ئۇشبۇ ئوتلار روھى ئەھيانىڭ ئوتى،  
ئوتكى، ئۇلغايدىغان شېھىت - پالۋان بىلەن .

بار يەنە سادىر ئوغۇلنىڭ ئوتلىرى،  
ھەم خوتەن، قەشقەر، قۇمۇلنىڭ ئوتلىرى .  
ئۇشبۇ ئوت ئۆچ - ئىنتىقامنىڭ ئوتلىرى،  
ئۇلغىيار ئۇ، ئۆچمىگەي يالغان بىلەن .

ياخشى روھلاردىن ئاشۇنداق ئوت ئۇچار،  
ئەمما بىر ئوت بار، ئۇ بەك سۇس، تۇن قۇچار .  
كۆرسە ئادەمنى، قىسىپ قۇيرۇق قاچار،  
چۈنكى ئاچ، يوق ماغدۇرى يانغان بىلەن .

مەن شۇ ئاچ روھتىنمۇ ئازراق گەپ ئاچاي،  
روھى ئاچ ئەرۋاھ بۇ يۇرتتا بىر تالاي،  
ئۇ كىرەر گاھ شاھ سىياق، گاھ بوپ مالاي،  
تونۇشۇڭلار قىسمىنى پايخان بىلەن .

بىر زاماندا خوجا ئاپاق — زاتى پەس  
بىر تاماندىن كەلدى، يۇرتقا پاتتى تەس .  
پېتىۋالغاندىن كېيىنلا قىلدى قەس،  
ئانا ئەلنى شۇ تۈپەيلى باستى نەس .

«قارا تاغ»، «ئاق تاغ» قا ئايرىپ خەقلىنى،  
سوپى - ئىشانلىقتا بۇلغاپ ئەقلىنى،  
يانغا تارتىپ قانخۇمار ئەبلەخلىنى،  
مەرىپەت ئەھلىنى قىلدى خارۇخەس .

ئۆزى ئىچكەن قانغا قانماي، چىش بىلەپ،  
ماڭدۇرۇپ شىزاڭغا ئەلچى جان تىلەپ .  
قىز بېرىپ چىبەنلۇڭغا قۇلدەك ئۆمىلەپ،  
قەتئىئامى بولدى: باش ئال، تىلىنى كەس .

نەچچە مۇددەت باسنى زۇلمەت ئۆلكىنى،  
قىلدى تۇتقۇن شاھ مۇقام، كۆي — كۆلكىنى .  
ئاخىرى يەر يۇتتى مەلئۇن تۆلكىنى،  
كەتتى بۇت دەرگاھىغا ئۇ بۇتپەرەس .

كەلدى ياقۇببەگمۇ شىلتىپ نەيزىنى،  
ئۇ قاچۇردى ئالتە شەنىك پەيزىنى .  
ئاستى ئون يىل «شاھ» دېگەن پەيپەيزىنى،  
ئۇنى نىقتى گۆرگە ئوغا — زەھرى مەس .

كۆز ئالايىتىپ چىقتى زوزۇڭئاڭ يانا،  
دەپ: بۇ چەنئۇلارنى ئۆلتۈرگىن - چانا،  
بولدى قىرغىن نەچچە مىڭ ئوغلان - ئانا،  
بىرەھىم جاڭگالدا بوغدى ئۇ نەپەس .

كۆپ ئۇزاق ئۆتمەستە «دۇبەن» بولدى خان،  
پۇل - مېلى بارىنى بوغۇزلاپ تۆكتى قان .  
ھەپسىگە كىرگە قەيەردە، بۇ نىھان،  
ھىيلىدە باستۇردى ئۇ قوپقانى دەس .

«ھا» ئىسىملىك تەلۋىلەر مۇندا كېلىپ،  
قاچتى مال - يۇلدىن بۆلەك جاننى ئېلىپ،  
ئۆلدى ئۇ ھەم چۆل - جەزىرىگە قاپسىلىپ،  
ھېچ كىشى رەسۋالىقى بۇنداق ئەمەس .

بولدى بەس، نامىنى قەيت قىلغانلىرىم —  
روھى ئاچ ئەرۋاھ، بۇ «جاللات»، ئاۋۇ «پىرىم»،  
ھەممىسى قانخور، سىياقىدا گىرىم،  
تەكىندە بىرى ئەلەس، بىرى بەرەس .

كۆرگىنىڭلار شۇ، ئەمەس ئوت، ئوت سىياق،  
سۆرىلەر ئاشامدا بىمادۇر، ساياق .  
كەلسە قوغلاپ، قاچىدۇ ئۇرسا تاياق،  
ئەستە ساقلاڭلار، بۇ گەپ چاقچاق ئەمەس .

روھى قورۇنماق پۇشايماڭنىڭ ئىشى،  
روھى ئاچلىق ئىككى ئالەم تەشۋىشى .  
ئەنە شۇ ئوت بوۋىلارنىڭ، سۇس - بوشى  
تىنىگەن روھ، ئۇنى ھېچكىم ئەسلىمەس .

### خاتىمە

ئەتە - كەچ ئەتراپىنى كەزسەڭ، بالىلار،  
لىقلىنار قەلبىڭدىكى كەم - چاللىلار .  
سىنى قەستلەر كۆڭلى ئەگرۇ ئاللىلار،  
«كەم؟» دېسەڭ، ئۇ ئوغرى — ئارمان دەللىسى .

«ۋەز» لىرىمىدىن نېمىنى بىلدى ئۇلار ؟  
كېچە جىملىقىنى بۇزۇپ كۈلدى ئۇلار .  
باقتى چولپانغا، يوغان تىندى ئۇلار،  
كەتتى روھلار ئالىمىگە غەلۋىسى . . .



① ئەلھان — ناخشا .

② ئەلۋان — رەڭ .

③ ④ كۇچا ۋە خوتەن خانلىرى .

## ئەۋلاد غېمى

كۆكتە شۇققار پەرۋازدۇر قاناتتىن،  
نشانىدۇر ئىلمۇ ئېرىپان سۇباتتىن،  
سۇبات نېمە، ئۇ شېرىن بال ناۋاتتىن،  
بىلىمسىزلىك مەھرۇم ئېتەر ھىماتتىن،  
ھىماتسىزنىڭ يۈزى تۆۋەن ئۇياتتىن،  
ئۇياتلىقلار بىبەھرىدۇر ھاياتتىن،  
كىم ئۈمىدۋار بولسا خەير - ساۋابتىن،  
ئەۋلادنى قىزغانمايدۇ مۇرادتىن .

پەرزەنت دېگەن كەلگۈسىنىڭ ۋارىسى،  
ئانا - ئانا يۈرىكىنىڭ پارىسى،  
بىلىم ئاشۇ دىلپارنىڭ دارىسى،  
«دورا» بىلەن كىمىنىڭ يوقكەن كارىسى؟  
ئۈزۈلگىنى ماغدۇرنىڭ تارىسى،  
ئۇ ئۈزۈلسە، باسار غەپلەت يارىسى،  
قىلىنمىسا ئۆز ۋاقتىدا چارىسى،  
قاشاق ئەۋلاد بولغاي ھالى خارابتىن .

بىلىم دېگەن ئېرىپان — نۇرى ئىماندۇر،  
بىلىملىككە مۇشكۈلاتلار ئاساندۇر،  
بىلىم بىلەن يۇرت پاراۋان، ئاماندۇر،  
بىلىمسىزنىڭ ھالى بەتتەر ياماندۇر،

ئۇنداقلارغا پاكار قىرغۇ داۋاندۇر،  
بۇ بىلىمگە ئىمكانى كەڭ زاماندۇر،  
كىمگە بىلىم تەھسىل قىلماق ئارماندۇر،  
ئۇزار ئالغا، ئالدىن ئۆتەر پاراتتىن .

گەر مەرىپەت شامىدا دىل يورۇماي،  
جاھالەتنىڭ يوللىرىنى تورىماي،  
كەشىپ، ئىجادتا يۇرتنى گۈلگە ئورىماي،  
ئەۋلادىمىز بىلىمدىن قەنت شورىماي،  
يۈرسە ھايتاق گۈلدىن قېچىپ پۇرىماي،  
نە بولماقچى ماغدۇرىمىز خورىماي؟  
نومۇس، يۈرسەك ئۆزىمىزنى سورىماي!  
بۇ ھال قىلار بىزنى باغرى كاۋاپتىن .

يامان ئىشتەك بالىلارنى ئوقۇتۇش،  
مەكتىپىگە ئەۋەتمەك يوق، قورقۇتۇش،  
مال باققۇزۇش، ئۆيدە چىلتەك توقۇتۇش . . .  
شۇنداق قىلىپ ئاققا قارا يوقۇتۇش،  
بۇ ئەمەسمۇ قۇشقا قىسماق چوقۇتۇش،  
ئاھ، بۇ بىزگە قانچىلىك چوڭ يوقۇتۇش!  
«ئۇخلا قوزام...» توغرىمۇ يا ئويغۇتۇش؟  
ئۆزىمىزنى قاجۇرمايلى جاۋابتىن.

بالىلارنىڭ ئەتىسىدۇر بەختىمىز،  
بالىلارنىڭ ئىلىكىدە ساق تەختىمىز،  
بالىلارغا قارام «نېسى»، «نەق»مىز،  
بالىلارنى بىلىسەك «ئىمام مەھدى»<sup>①</sup>مىز،

پەرۋىشىنى كۆزلەش بولسۇن ئەھدىمىز ،  
ناچار يىپتا پۈتمەس ئېسىل رەختىمىز ،  
شۇنچىلىكنى بىلگەن تۇرۇپ ئەمدى بىز ،  
تەييارلامدۇق ئىزباسارنى «ئاۋاپ»<sup>①</sup> تىن؟

«بىلىم -- كۈچ!» ئۇ -- ئەلانگىمۇ ئەلاسى ،  
بىلىمىزگە نەدە كىمنىڭ پەرۋاسى ،  
ئۇنداقلارنىڭ جاپا دائىم ھەمراھى ،  
دەيمەن شۇڭا: ئۆسسە ئەۋلاد ساپاسى ،  
بىلىم يارى ، بولسا ئاڭغا ئىخلاسى ،  
بوپقالمىسا «بىلمەس»لىكنىڭ لەقۋاسى ،  
يېزىش مەندىن ، سەندە ئۇنىڭ ئىجراسى ،  
نەپ ئال ، يارەن ، بۇ تەشۋىشلىك ساۋاتتىن!

1996 - يىلى 2 - ئىيۇن ، خوتەن



① ئىمام مەھدى -- ئىسلام رىۋايىتىدىكى مەڭگۈ ھايات كىشى ، ئۇ «ئاخىر زامان»دا پەيدا بو-  
لۇپ ، كىشىلەرنى نىجاتلىققا ئېرىشتۈرەرمىش .  
② ئاۋاپ -- ئاچ كۆز ، ئۇچرىغاننى ھاپ ئېتىدىغان ، قولىدىن ئىش كەلمەيدىغان كىشى .

## ئوغلۇمغا


«بىزنى بىر دەيدۇ خوتەنلىك»، بىل، بالام،  
سەن ئۇنىڭ ھەقدارلىقىنى قىل، بالام .  
مەيلى «كاج، جاھىل» دېسە خەق، ئۆز ئىشى،  
تاقنى جۈپ دەپ ئاچما ھەرگىز تىل، بالام .  
رايى دىل تارتقاندا نۇسرەت ھەرقاچان،  
بىمەيىل «ماقۇل» ئېتەر نەق سىل، بالام .  
توغرىنى دەپ توغرا باش كەتسە شەرەپ،  
باشنى قوغداپ قىلما «قىل»نى «پىل» بالام .  
قاشتېشى نەدە، شېغىل تاش نەدە، ئېيىت،  
تەكتى ناچارنى دېمە سەرخىل، بالام .  
رەڭدە تۇچ زەردەك جۇلايدۇ، بىراق  
ئېتىباردا، ئويلا، قايسى خىل، بالام ؟  
ئەمما، تەتۈر تارلىما ئوڭ نەرسىنى،  
كاجنى ئوڭشارمىش بازار، ئاي، يىل، بالام !



## ئارتۇقچە

ئەدەپ ئۇقىمىغا كۆرسەتكەن ئەدەپ ئارتۇقچە - ئارتۇقچە،  
ياراشماسلارغا زايىدۇر سەدەپ، ئارتۇقچە - ئارتۇقچە .  
غەزەز ئۇقىمىدىغانلارغا نەسەت بوش - بىكار كەتكەي،  
«ئۇرۇپ تۇرسا، كۈلۈپ تۇرسا»، غەزەپ ئارتۇقچە - ئارتۇقچە .  
ئۆكۈزنىڭ مۇڭگۈزىگە گۈل تاقاپ كۆر، بەربىر مۇڭگۈز،  
ئۇنى سەن بولما ئاۋارە بېزەپ ئارتۇقچە - ئارتۇقچە .  
دېسەڭ: «يەلكەمنى قىل شوتاق» دېسە: «يوق ئۆگزىگە رايم...»  
بۇ ياڭلىغ روھى غاپىلغا مەدەت ئارتۇقچە - ئارتۇقچە .  
دېيەك قويساڭمۇ ئۆرۈلگەي تېگىدىن دەزلىگەن لاي تام،  
كۈچۈڭنى قىلمىغىن ئىسراپ تۈزەپ ئارتۇقچە - ئارتۇقچە .  
جاھان رەبىتارىغا باققىن، ئەقىل ھۇجرالىغا شام ياققىن،  
جۇۋايسەن ئۇپىرتىپ جاننى نە دەپ ئارتۇقچە - ئارتۇقچە ؟ ...  
بەخت ئاسماندىمۇ؟ تۇڭلۇك ماراشتىن نە مۇراد ھاسىل،  
كۆتۈرگىن باشنى! سۆزلەتتىڭ ئەجەب ئارتۇقچە - ئارتۇقچە ...

1998 - يىلى 22 - ئاۋغۇست



## يېشىك ئاتمىشقا قىلغايدى ...

كۆڭۈل رىشتىغىنى چات، روزى، مۇھەببەتتە گۈزەللىككە،  
تىرىشقىن، ئالدىرا ئەمدى ئۈمىد - ئارمانى ھەللىككە .  
چوقۇم ۋىجدان بىلەن ئىش قىل، ئەقىل - ئىدراكنى پەرۋىش قىل،  
ئۇنى چاقتۇرمىغىن ھەرگىز غۇبار — ئىللەت، كېسەللىككە .  
ئىزىڭدىن ياخشىلىق ئۇنسۇن، سېغىنما بىرسىگە تەسلىك،  
تىكىل قەھرىڭ بىلەن لەۋزى غەلەتلىك، بىئەمەللىككە!  
نشاندىن ئازمىسۇن ھەرگىز ئىجاد تۇلپارى، بەردەم بول،  
قەلەمنى توسما مەنزىلدىن، ئۇچىنى نەقلە دەللىككە .  
يېشىك ئاتمىشقا قىلغايدى، پىكىر چىلىقتا ئۇلغايىدى،  
يېزىشتىن توختىما، شوخلۇقتا قايت ئەرلىككە — ئەللىككە !

1999 - يىل 30 - ئۆكتەبىر



## ئانا تىلىم — زەر تىلىم

تىل ئالاقە قورالى، تىل قەلبىنىڭ ئەينىكى،  
تىل ئادەمنى، ئالەمنى باغلاپ تۇرغان زەر رىشتە .  
تىل خەزىنە، تىل ھېكمەت، تىل مۇھەببەت كۆۋرۈكى،  
تىل ھايۋاننى ئىنسانغا ئايلاندۇردى پەرۋىشتە .

تىل نادانغا پەم بېرىپ، تىل زۇۋانغا تەم بېرىپ،  
ھاياتلىقنىڭ ئابادى مېھرى تاپتى سۆيۈكتە .  
شۇنچا ھەربىر قوۋمچۇن مەيلى كىچىك - چوڭ بولسۇن  
ئانا تىلى — ئۆز تىلى شۇنچە ئۇلۇغ، بۈيۈك - تە!

ئۇيغۇر تىلى ئۇۋاق تىل، ئۇيغۇر تىلى ئوماق تىل،  
سەككىز مىليون بۇلبۇلنىڭ ئاشۇ تىلدا ناۋاسى .  
ئۇيغۇر تىلى كىچىك تىل، ئەمما تاتلىق، چۈچۈك تىل،  
مەن شۇ تىلنىڭ شەيداسى، مىراسخورى — ھەقداسى .

ئۇ — ئانا تىل ئانامغا ئانىسىدىن يادىكار،  
مەن بۇ تىلنى ئۆگەنگەن زاكامدىكى چاغلاردا .  
ئاشۇ ئانا تىل بىلەن ئوۋلاپ جانان مەيلىنى،  
پاراڭلاشقان، سىرداشقان ئالمىزارلىق باغلاردا ...

بوۋام مۇشۇ تىل بىلەن يۈرۈشىگە پىچىرلاپ،  
ۋاپادارلىق، مەردلىكنىڭ مىزانىنى بىلدۈرگەن .  
ئوغلۇم، قىزىم ھەر كۈنى تۇمۇچۇقتەك ۋىچىرلاپ،  
ھايانغا چۆمدۈرگەن، مۇرادىمنى كۈلدۈرگەن .

مۇشۇ تىلدا نەۋائىي كىيگەن ناۋا تاجىنى،  
شاھ مەشرەپنى مۇشۇ تىل ئېرىشتۈرگەن شەرەپكە .  
يۈسۈپكە «خاس ھاجىب»لىق ئانا قىلغان مۇشۇ تىل،  
مەھمۇد بوۋام شۇ تىلدا دەرس ئۆگەتكەن ئەرەبكە .

مەن شۇ ئانا تىل بىلەن پەرۋاز قىلىپ ئىجادتا،  
زىمىستاننى لەنەتلەپ، تاغغا مەڭز — يۈز ياقىتىم .  
كۈلسە يۇرتتۇم تەڭ كۈلدۈم، ئەل يىغلىسا ياش تۆكتۈم،  
بىللە كۆيدۈم ئوتىدا، سۇلىرىدا تەڭ ئاقىتىم .

مەن شۇ ئانا تىل بىلەن باغاشلىدىم باھارنى،  
گۈل - چېچەككە بۈركەنگەن چىمەنلەرنى ئارىلاپ .  
مەن كۈلىمەن، قوۋمىمنى كۈلدۈرىمەن قەلەمدە،  
تىلغا ئۈنگەن ھارام شاخ، كۆتەكلەرنى پارچىلاپ!

شۇڭا دەيمەن: ئۆز تىلىم — گۆھەر تىلىم، زەر تىلىم،  
بوپقالغىنى ئۇششاق تىل ئەمەس ھەرگىز ئىللىتى .  
زەررە كىچىك، ئاتوم شۇ زەررىلەردىن تۈزۈلگەن،  
مېنىڭ تىلىم ئاشۇنداق، ئاتومچە بار قىممىتى!

ئەي تەڭرىتاغ پەرزەنتى، ئۇزۇن سەپەر كارۋىنى،  
سىيىماقتا مەڭزىڭنى تاغنىڭ مەيىن سىبابى .

مۇھەببەتلىك باغاشتا كۈلۈپ يايىرا، ياغرىسۇن  
سەككىز مىليون شاد دىلنىڭ ئانا تىلىدا ناۋاسى !

2000 - يىل 20 - ماي، خوتەن



## يار ماڭا ۋىجدان يولى

دەيدۇ ۋىجدان: ئازما ئىنسان، ئازمىغان ئىنسان زېرەك،  
دەيدۇ شەيتان: ئوينا، يائرا، قىسى ھۇزۇردىن گۈل - پورەك .  
دەيدۇ ۋىجدان: يەت ۋاقتىنىڭ قەدرىگە، ياشلىقنى سۆي،  
بۇ ئۆمۈر باقى ئەمەس، تۇت پەيتىنى، كەتمە بىدبەرەك .  
دەيدۇ شەيتان: غەم يېمەي، نان يەپ ھايات پەيزىنى سۈر،  
ئەتىنى كىم كۆردى، نەفىنى چىڭ باغاشلا، شۇ كېرەك .  
دەيدۇ ۋىجدان: بىل، تىرىكلىك باغى نەرسىز كۆكلىمەس،  
تىك ئۆمۈر بوستانغا ئەجرىڭدە شەمشاد، تال، تېرەك .  
دەيدۇ شەيتان: قوي جاپانى، ئاچ كۆڭۈل ئىشرەت بىلەن،  
نازدا باقمايدۇ جانانلار، كەتسە قۇربىدىن يۈرەك .  
دەيدۇ ۋىجدان: تەقدىرىڭنى ئەلگە باغلا، ئەل قاياش،  
ئەلدىن ئايرىلغان ساياققا شان قىزى ئاچماس كۆرەك .  
دەۋىتى شەيتانغا لەنەت! يار ماڭا ۋىجدان يولى،  
بولمىغايمەن پەيلى ئازغۇن، روھىي شالتاق دەڭگىرەك<sup>①</sup>.

2000 - يىل 21 - نويابىر

① دەڭگىرەك — گېيى چوك، ھاكاۋۇر كىشى.

## ئانا تىلىم — زەر تىلىم

ئاپتورى : روزى سايىت  
نەشرگە تەييارلىغۇچى : يالقۇن روزى  
مەسئۇل مۇھەررىرى : ئەزىز تۇردى  
مەسئۇل كوررېكتورلىرى : ئايگۈل ، گۈلشەھەر  
تەكلىپلىك كوررېكتورى : ئايگۈل ياسىن  
مۇقاۋىسىنى لايىھىلىگۈچى : ئەكبەر سالىھ  
نەشر قىلىپ تارقاقچۇچى : شىنجاڭ خەلق نەشرىياتى  
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر  
تېلېفون : 0991-2827472  
پوچتا نومۇرى : 830001  
باسقۇچى : شىنجاڭ شىنخۇا 2 - باسما زاۋۇتى  
ساققۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى  
فورماتى : 880×1230 مىللىمېتىر ، 1/32  
باسما تاۋىقى : 3.875  
قىستۇرما بېتى : 4  
نەشرى : 2008 - يىلى 7 - ئاي 1 - نەشرى  
باسمىسى : 2009 - يىلى 2 - ئاي 2 - بېسىلىشى  
تىراژى : 5001-8000  
كىتاب نومۇرى : ISBN 978-7-228-11687-4  
باھاسى : 12.00 يۈەن

[General Information]

书名=我的黄金母语 维吾尔文

SS号=40232600

